

# حضرت علی رضی اللہ تعالیٰ عنہ سے ترک رفع الیدین کی حدیث پر زبیر علی زئی صاحب کے اعتراضات کا تحقیقی جائزہ

حضرت علی رضی اللہ تعالیٰ عنہ سے ترک رفع الیدین کی حدیث پر زبیر علی زئی صاحب  
کے اعتراضات کا تحقیقی جائزہ

حَدَّثَنَا وَكَيْعٌ، عَنْ أَبِي بَكْرٍ بْنِ عَبْدِ اللَّهِ بْنِ قِطَافِ النَّهْشَلِيِّ، عَنْ عَاصِمِ بْنِ كَلَيْبٍ، عَنْ أَبِيهِ، "أَنَّ عَلِيًّا، كَانَ يَرْفَعُ يَدَيْهِ إِذَا افْتَتَحَ الصَّلَاةَ، ثُمَّ لَا يَعُودُ"۔ "امام ابو بکر بن ابی شیبہ روایت کرتے ہیں کہ ان سے وکعی بن الجراح نے اور ان سے ابو بکر بن عبد اللہ بن قطاف النهشلی نے اور ان سے عاصم بن کلیب نے اور ان سے ان کے والد (کلیب بن شہاب) روایت کرتے ہیں کہ بے شک حضرت علی کرم اللہ وجہہ نماز کی پہلی تکبیر کے ساتھ رفع یدین کیا کرتے تھے اس کے بعد (پھر) رفع یدین نہیں کرتے تھے"۔ (الکتاب المصنف فی الأحادیث والآثار المؤلف: أبو بکر بن ابی شیبہ، عبد اللہ بن محمد بن ابراہیم بن عثمان بن خواستی العبسی [التونی: ۲۳۵ھ]، باب مَنْ كَانَ يَرْفَعُ يَدَيْهِ فِي أَوَّلِ تَكْبِيرَةٍ ثُمَّ لَا يَعُودُ، كِتَابُ الصَّلَوَاتِ، جلد نمبر ۱، صفحہ نمبر ۲۱۳، رقم الحدیث ۲۴۴۱) (المعانی الآثار للطحاوی: ج ۱، ص ۲۲۵) (نصب الرایۃ: ج ۱، ص ۴۰۶)

اس حدیث کے تمام راوی صحیح بخاری و صحیح مسلم کے رجالوں میں سے ہیں سوائے کلیب بن شہاب کے جو کہ ثقہ تابعی ہیں جن کی تفصیل ذیل میں درج ہے:

۱۔ امام ابو بکر بن ابی شیبہ: اس حدیث کے پہلے راوی امام ابو بکر بن ابی شیبہ ہیں جو امام بخاری اور امام مسلم کے استاذ ہیں اور ثقہ ترین حافظ الحدیث ہیں جو خود کسی تعارف کے محتاج نہیں۔

۲۔ امام وکیع بن الجراح: اس حدیث کے دوسرے راوی وکیع بن الجراح ہیں جو صحیح بخاری و صحیح مسلم کے رجالوں میں سے ہیں جن کے بارے میں محدثین کرام فرماتے ہیں:

۱۔ امام عیسیٰ فرماتے ہیں: "ثقہ عابد"۔ (معرفۃ الثقات: رقم ۱۹۳۸)

۲۔ امام احمد بن حنبل فرماتے ہیں: "مطبوع الحفظ"۔ (الجرح والتعديل: رقم ۱۶۸)

۳۔ امام یحییٰ بن معین فرماتے ہیں: "ثقہ"۔ (الجرح والتعديل: رقم ۱۶۸)

۴۔ امام ذہبی لکھتے ہیں: "حافظ الثبت محدث"۔ (تذکرۃ الحفاظ: ج ۱، ص ۲۲۳)

۵۔ حافظ ابن حجر عسقلانی لکھتے ہیں: "ثقہ حافظ"۔ (تقریب التہذیب: رقم ۷۴۱۴)

۶۔ امام الخرزمی فرماتے ہیں: "الحافظ"۔ (خلاصہ تہذیب تہذیب الکمال: ج ۱، ص ۴۱۵)

۷۔ امام الکلاباذی نے لکھا ہے: "فی رجال البخاری"۔ (رجال صحیح البخاری: رقم ۱۲۸۸)

۸۔ امام ابن منبجیہ لکھتے ہیں: "فی رجال المسلم"۔ (رجال صحیح مسلم: رقم ۱۷۷۵)

۹۔ حافظ ابن حبان فرماتے ہیں: "من الحفاظ المتقین"۔ (مشاہیر علماء الامصار: ج ۱، ص ۲۷۲)

۱۰۔ امام ابراہیم بن شامس فرماتے ہیں: "وکیع احفظ الناس"۔ (شرح علل الترمذی: ج ۱، ص ۱۷۰)

۱۱۔ امام سہل بن عثمان فرماتے ہیں: "ما رايت احفظ"۔ (الجرح والتعديل: رقم ۱۶۸)

۳۔ ابو بکر بن عبد اللہ بن قطف النہشلی: اس حدیث کے تیسرے راوی ابو بکر بن عبد اللہ بن قطف النہشلی ہیں جو

صحیح مسلم کے رجالوں میں سے ہیں جن کے بارے میں محدثین کرام فرماتے ہیں:

۱۔ امام یحییٰ بن معین فرماتے ہیں: "ثقہ"۔ (تاریخ ابن معین: ج ۱، ص ۴۷)

- ۲۔ امام احمد بن حنبلؒ فرماتے ہیں: "ثقة"۔ (العلل والمعرفۃ: رقم ۷۱۷۳)
  - ۳۔ امام ابو حاتمؒ فرماتے ہیں: "شیخ صالح"۔ (الجرح والتعديل: رقم ۱۵۳۶)
  - ۴۔ امام ذہبیؒ لکھتے ہیں: "ثقة"۔ (الکاشف: رقم ۶۵۴۸)
  - ۵۔ امام احمد بن یونسؒ فرماتے ہیں: "شیخا صالحا"۔ (تاریخ الدوری: رقم ۹۴۳)
  - ۶۔ امام ابن منجویہؒ لکھتے ہیں: "فی رجال المسلم"۔ (رجال صحیح مسلم: رقم ۱۹۶۱)
  - ۷۔ امام ابو داؤدؒ فرماتے ہیں: "ثقة"۔ (تہذیب التہذیب: رقم ۸۳۲۹)
  - ۸۔ امام عجلیؒ فرماتے ہیں: "ثقة"۔ (معرفۃ الثقات: رقم ۲۱۰۲)
  - ۹۔ امام ابن الحداد الحنبلیؒ لکھتے ہیں: "صدوق"۔ (شذرات الذہب: ج ۱، ص ۲۵۴)
  - ۱۰۔ امام ابن مہدیؒ فرماتے ہیں: "ثقات مشیخۃ الکوفۃ"۔ (تہذیب التہذیب: رقم ۸۳۲۹)
  - ۱۱۔ حافظ ابن حجر عسقلانیؒ لکھتے ہیں: "صدوق"۔ (تقریب التہذیب: رقم ۸۰۰۱)
- ۴۔ **عاصم بن کلیب**: اس حدیث کے چوتھے راوی عاصم بن کلیب ہیں جو صحیح مسلم کے رجالوں میں سے ہیں جن کے بارے میں محدثین کرامؒ فرماتے ہیں:

- ۱۔ امام عجلیؒ فرماتے ہیں: "ثقة"۔ (معرفۃ الثقات العجلی: رقم ۸۱۵)
- ۲۔ امام ابو حاتمؒ لکھتے ہیں: "صالح"۔ (الجرح والتعديل: رقم ۱۹۲۹)
- ۳۔ امام احمدؒ فرماتے ہیں: "لا باس بہ"۔ (الجرح والتعديل: رقم ۱۹۲۹)
- ۴۔ امام ابن شاہینؒ لکھتے ہیں: "ثقة"۔ (تاریخ اسماء الثقات: رقم ۸۳۳)
- ۵۔ امام احمد بن صالح المصریؒ فرماتے ہیں: "من الثقات"۔ (تاریخ اسماء الثقات: رقم ۸۳۳)
- ۶۔ امام ابن منجویہؒ لکھتے ہیں: "فی رجال المسلم"۔ (رجال صحیح مسلم: رقم ۱۲۴۵)
- ۷۔ حافظ ابن حجر عسقلانیؒ لکھتے ہیں: "صدوق"۔ (تقریب التہذیب: رقم ۳۷۰۵)
- ۸۔ امام ذہبیؒ فرماتے ہیں: "ثقة"۔ (ذکر من تکلم: رقم ۱۷۰)

۹۔ امام یحییٰ بن معینؒ فرماتے ہیں: "ثقة"۔ (من کلام ابی زکریا: رقم ۶۳)

۱۰۔ حافظ ابن حبانؒ نے کہا: "منتقى الكوفيين"۔ (مشاہیر علماء الامصار: رقم ۱۳۰۵)

۵۔ **کلیب بن شہاب**: اس حدیث کے پانچوے راوی کلیب بن شہاب ہیں جو تابعی ہیں جن کے بارے میں محدثین کرامؒ فرماتے ہیں:

۱۔ امام عجلیؒ فرماتے ہیں: "تابعی ثقة"۔ (معرفۃ الثقات العجلی: رقم ۱۵۵۵)

۲۔ امام ابو زرعةؒ نے کہا: "ثقة"۔ (الجرح والتعديل: رقم ۹۴۶)

۳۔ امام ابن سعدؒ فرماتے ہیں: "ثقة"۔ (طبقات الکبریٰ: ج ۶، ص ۱۲۳)

۴۔ حافظ ابن حبانؒ نے بھی انہیں ثقات میں درج فرمایا۔ (الثقات لابن حبان: رقم ۵۱۱۱)

۵۔ حافظ ابن حجر عسقلانیؒ لکھتے ہیں: "صدوق"۔ (تقریب التہذیب: رقم ۵۶۶۰)

۶۔ **امیر المؤمنین علی المرتضیٰ کرم اللہ وجہہ**: اس حدیث کے چھٹے راوی خود امیر المؤمنین علی المرتضیٰ کرم اللہ وجہہ ہیں جن کی صداقت و ثقات پر امت مسلمہ کا اجماع ہے۔

مندرجہ بالا تحقیق سے ثابت ہو گیا کہ اس حدیث کی سند بے غبار اور بالکل صحیح ہے جس پر کسی بھی طرح کے کلام کی گنجائش نہیں۔ آج تک کوئی بھی غیر مقلد محدث اس حدیث میں سے کسی ایک راوی کو بھی ضعیف ثابت نہ کر سکا اور نہ ہی قیامت تک کر سکے گا۔ (انشاء اللہ)

**غیر مقلد عالم حافظ زبیر علی زئی صاحب کے اعتراضات کا تحقیقی جائزہ اور ان کا رد**

اعتراض نمبر ۱: زبیر علی زئی صاحب اپنی کتاب نور العینین کے صفحہ نمبر ۱۶۵ پر پہلا اعتراض نقل کرتے ہوئے لکھتے ہیں: "مروی ہے کہ سفیان ثوری نے اس اثر کا انکار کیا ہے"۔ (جزء رفع الیدین للبخاری: ص ۱۱)

جواب نمبر ۱: زبیر علی زئی صاحب نے یہ اعتراض تو نقل کر دیا لیکن اس اعتراض کی سند نہ پیش کرنے میں ہی اپنی عافیت سمجھی کیوں کہ موصوف جانتے تھے کہ اگر اس اعتراض کی سند پیش کر دی تو قارئین ان کے دھوکے اور فریب

میں نہیں آئیں گے۔ لہذا کچھ کہنے سے پہلے یہاں امام سفیان ثوری کے اس قول کی سند پیش کر دیتے ہیں تاکہ قارئین کو اصل حقیقت کا علم ہو سکے۔

وَقَالَ عَبْدُ الرَّحْمَنِ بْنُ مَهْدِيٍّ: ذَكَرْتُ لِلثَّوْرِيِّ حَدِيثَ النَّهْشَلِيِّ، عَنْ عَاصِمِ بْنِ كَلَيْبٍ، فَأَنْكَرَهُ۔ ”اور عبد الرحمن بن مہدی نے کہا: میں نے امام (سفیان) ثوری کے سامنے النهشلی عن عاصم بن کلیب کی حدیث بیان کی تو انہوں نے انکار کیا۔“ (جزء رفع الیدین للبخاری: ص ۱۱)

۱۔ سب سے پہلا اشکال تو یہ ہے کہ زبیر علی زئی صاحب نے سفیان ثوری کا یہ قول جزء رفع الیدین للبخاری سے نقل کیا ہے اور جزء رفع الیدین للبخاری کا راوی محمود بن اسحاق مجہول ہے اور جمہور محدثین کے نزدیک اس کا ثقہ ہونا ثابت نہیں۔

۲۔ دوسرا اشکال یہ ہے کہ اس جرح میں امام بخاری کا سماع عبد الرحمن بن مہدی سے ثابت نہیں کیونکہ امام بخاری کی پیدائش ۱۹۴ ہجری میں ہوئی اور عبد الرحمن بن مہدی کی وفات ۱۹۸ ہجری میں ہوئی۔ حیرت کی بات ہے امام بخاری نے صرف چار سال کی عمر میں یہ جرح پتہ نہیں کیسے سن لی جبکہ اس عمر میں آپ کو علم حدیث کی خبر تک نہ تھی۔ لہذا اس جرح کی سند منقطع ہے جو کہ اصول حدیث کے مطابق ضعیف ثابت ہوتی ہے اور ضعیف قول پر کسی صحیح حدیث کو رد کر دینا انتہائی احمقانہ فعل ہے۔

۳۔ یہاں سب سے اہم اور سمجھنے والی بات یہ ہے کہ ترک رفع یدین پر بالکل اسی مفہوم کی روایات مختلف اسناد و متن کے ساتھ حضرت عبد اللہ بن مسعود رضی اللہ عنہ سے امام سفیان ثوری خود روایت کرتے ہیں لہذا ان کا حضرت علی رضی اللہ عنہ کی حدیث کا انکار کرنے کا سوال ہی پیدا نہیں ہوتا۔ مثال کو طور پر زید کہتا ہے میں نے گزشتہ کل بکر کو نمازِ عشاء پڑھتے ہوئے دیکھا۔ بالکل یہی بات عمر بھی کہتا ہے کہ میں نے گزشتہ کل بکر کو نمازِ عشاء پڑھتے ہوئے دیکھا۔ اب اگر زید عمر کی کہی ہوئی بات کا انکار کر دے تو پھر زید اپنی ہی کہی ہوئی بات پر جھوٹا ثابت ہو جائے گا۔ تو کیا زید ایسی احمقانہ بات کر سکتا ہے جس سے اس کی خود کی کہی ہوئی بات کی نفی ہوتی ہو۔ بالکل ایسی ہی مثال امام سفیان ثوری کی ہے جن سے بالکل ایسی ہی روایت درج ذیل الفاظ کے ساتھ مروی ہے۔

”حَدَّثَنَا أَبُو دَاوُدَ، قَالَ حَدَّثَنَا نُعَيْمُ بْنُ حَمَّادٍ، قَالَ حَدَّثَنَا وَكَيْعٌ، عَنْ سُفْيَانَ، عَنْ عَاصِمِ بْنِ كَلَيْبٍ، عَنْ عَبْدِ الرَّحْمَنِ بْنِ الْأَسْوَدِ، عَنْ عَلْقَمَةَ، عَنْ عَبْدِ اللَّهِ، عَنْ النَّبِيِّ أَنَّهُ كَانَ يَرْفَعُ يَدَيْهِ فِي أَوَّلِ تَكْبِيرَةٍ، ثُمَّ لَا يَعُودُ“۔ ”عبداللہ سے روایت ہے، انہوں نے کہا کیا میں تم کو رسول اللہ ﷺ کی نماز بتاؤں۔ پھر وہ کھڑے ہوئے انہوں نے دونوں ہاتھ اٹھائے پہلی بار میں (یعنی جب نماز شروع کی) پھر نہ اٹھائے“۔ (المعانی الآثار أبو جعفر الطحاوی: جلد نمبر ۱، باب التَّكْبِيرِ لِلرُّكُوعِ وَالتَّكْبِيرِ لِلسُّجُودِ وَالرَّفْعِ مِنَ الرُّكُوعِ هَلْ مَعَ ذَلِكَ رَفْعُ أَمِّ لَا)

مندرجہ بالا حدیث میں امام سفیان ثوری حضرت عبداللہ بن مسعود رضی اللہ عنہ سے بالکل وہی روایت بیان کر رہے ہیں جو امام ابو بکر السنہشلی نے حضرت علی رضی اللہ عنہ سے بیان کی ہے، لہذا یہ کیسے ممکن ہے کہ امام سفیان ثوری اپنی ہی بیان کی کردہ روایت جیسی دوسری روایت کا انکار کر دیں۔

مندرجہ بالا تحقیق سے یہ بات ثابت ہو گئی کہ زبیر علی زنی صاحب کا اعتراض عقلی اور نقلی دونوں طرح کے دلائل سے خالی ہے۔ یہی وجہ ہے کہ زبیر علی زنی صاحب نے ایک ہی جملے میں اپنا اعتراض پیش کرنے پر اکتفاء کیا اور مکمل سند حذف کر دی۔

اعتراض نمبر ۲: زبیر علی زنی صاحب اپنی کتاب نور العینین کے صفحہ نمبر ۱۶۵ پر دوسرا اعتراض نقل کرتے ہوئے لکھتے ہیں: ”امام عثمان بن سعید الدارمی نے اس کو واہی (کمزور) کہا“۔ (السنن الکبریٰ للبیہقی: ج ۲، ص ۸۰-۸۱؛ معرفۃ السنن والآثار: ج ۱، ص ۵۵۰)

جواب نمبر ۲: پہلی اہم بات تو یہ ہے کہ اصول حدیث کی رو سے کسی بھی حدیث کے ضعیف ہونے کا دارومدار یا تو اس کی سند پر ہوتا ہے یا پھر اس کے متن پر۔ اگر حدیث کی سند بالکل صحیح ہے اور متن پر بھی کوئی اعتراض نہیں تو پھر حدیث کو بنا کوئی مدلل جرح بیان کئے ضعیف قرار دینا ایک متشدد و متعنت عمل ہے اور محدثین کرام کے نزدیک متشدد و متعنت کی مبہم جرح قابل قبول نہیں۔ (تذکرۃ الحفاظ: ج ۲، ص ۸)

مندرجہ بالا اسنادی تحقیق سے یہ بات ثابت ہو چکی ہے کہ جمہور محدثین کے مطابق اس حدیث کا ایک راوی بھی ضعیف اور کمزور نہیں پھر امام دارمی کا اس روایت کو واہی (کمزور) کہنا خود ایک ضعیف قول ثابت ہوتا ہے کیونکہ اس روایت میں نہ تو کوئی ضعیف راوی موجود ہے اور نہ ہی اس کے متن پر کسی قسم کے شبہ کا اظہار کیا گیا ہے۔

امام عثمان بن سعید الدارمیؒ کی جرح کا مکمل جائزہ لینے کے لئے بہتر یہ ہو گا کہ پہلے ان کی جرح کے مکمل الفاظ نقل کئے جائیں تاکہ جرح کی نوعیت کا اندازہ ہو سکے اور قارئین کو بھی سمجھنے میں آسانی ہو۔

”قَالَ عُثْمَانُ الدَّارِمِيُّ: فَهَذَا قَدْ رُوِيَ مِنْ هَذَا الطَّرِيقِ الْوَاهِي، عَنْ عَلِيٍّ وَقَدْ رَوَى عَبْدُ الرَّحْمَنِ بْنُ هُرْمَزٍ الْأَعْرَجُ، عَنْ عُبَيْدِ اللَّهِ بْنِ أَبِي رَافِعٍ، عَنْ عَلِيٍّ أَنَّهُ رَأَى النَّبِيَّ صَلَّى اللَّهُ عَلَيْهِ وَسَلَّمَ "يَرْفَعُهُمَا عِنْدَ الرُّكُوعِ وَبَعْدَمَا يَرْفَعُ رَأْسَهُ مِنَ الرُّكُوعِ" فَلَيْسَ الظَّنُّ بِعَلِيٍّ رَضِيَ اللَّهُ عَنْهُ أَنَّهُ يَخْتَارُ فِعْلَهُ عَلَى فِعْلِ النَّبِيِّ صَلَّى اللَّهُ عَلَيْهِ وَسَلَّمَ“۔ ”امام عثمان الدارمیؒ نے کہا: یہ حدیث اس سند سے کمزور ہے حضرت علی رضی اللہ عنہ سے اور عبد الرحمن بن ہرمز الاعرج روایت کیا ہے عبید اللہ بن ابی رافع سے اس نے حضرت علی رضی اللہ عنہ سے کہ انہوں نے نبی ﷺ کو رکوع اور رکوع کے بعد سر اٹھاتے رفع یدین کرتے دیکھا۔ تو یہ نہیں ہو سکتا کہ حضرت علی رضی اللہ عنہ خود نبی ﷺ سے رفع یدین کرنے کی روایت کریں پھر اس کی مخالفت کریں“۔ (السنن الکبریٰ للبیہقی: ج ۲، ص ۸۰-۸۱)

امام دارمیؒ کے اس اعتراض میں نہ تو اس حدیث کی سند پر کوئی کلام کیا گیا ہے اور نہ ہی اس کے متن پر لہذا یہ بات تو ثابت ہو گئی کہ امام دارمیؒ بھی اس حدیث کی سند اور متن کو صحیح تسلیم کرتے ہیں۔ امام دارمیؒ نے اس حدیث پر صرف ایک شبہ کا اظہار کیا ہے جس کے دو جوابات ہیں، ایک عقلی اور دوسرا نقلی۔ نقلی دلیل ہم پہلے نقل کر دیتے ہیں اس کے بعد عقلی دلیل سے جواب پیش کیا جائے گا۔

امام دارمیؒ نے حضرت علی رضی اللہ عنہ سے مروی رفع یدین کی جو حدیث بیان کرتے ہوئے اپنے شبہ کا اظہار کیا ہے وہ حدیث خود ضعیف ہے کیونکہ اس حدیث میں راوی عبد الرحمن بن ابی الزناد موجود ہے جو کہ ایک ضعیف راوی ہے۔ امام ترمذیؒ نے یہ حدیث اس سند سے روایت کی ہے۔

”حَدَّثَنَا الْعَبَّاسُ بْنُ عَبْدِ الْعَظِيمِ الْعَنْبَرِيُّ، حَدَّثَنَا سُلَيْمَانُ بْنُ دَاوُدَ أَبُو أَيُّوبَ الْهَاشِمِيُّ، حَدَّثَنَا عَبْدُ الرَّحْمَنِ بْنُ أَبِي الزِّنَادِ، عَنْ مُوسَى بْنِ عُقْبَةَ، عَنْ عَبْدِ اللَّهِ بْنِ الْفَضْلِ، عَنْ عَبْدِ الرَّحْمَنِ الْأَعْرَجِ، عَنْ عُبَيْدِ اللَّهِ بْنِ أَبِي رَافِعٍ، عَنْ عَلِيٍّ بْنِ أَبِي طَالِبٍ، قَالَ كَانَ النَّبِيُّ صَلَّى اللَّهُ عَلَيْهِ وَسَلَّمَ - إِذَا قَامَ إِلَى الصَّلَاةِ الْمَكْتُوبَةِ كَبَّرَ وَرَفَعَ يَدَيْهِ حَتَّى يَكُونَ حَذْوَ مَنْكَبَيْهِ وَإِذَا أَرَادَ أَنْ يَرْكَعَ فَعَلَ مِثْلَ ذَلِكَ وَإِذَا رَفَعَ رَأْسَهُ مِنَ الرُّكُوعِ فَعَلَ

مِثْلَ ذَلِكَ وَإِذَا قَامَ مِنَ السَّجْدَتَيْنِ فَعَلَ مِثْلَ ذَلِكَ“۔ (جامع الترمذی: جلد نمبر ۱، کتاب إقامة الصلاة والسنة فيها رقم الحدیث ۹۱۳)

اس سند میں عبد الرحمن بن ابی الزناد راوی موجود ہے جس کو امام دارمی نے نقل کیا ہے۔ عبد الرحمن بن ابی الزناد خطا کار، مضطرب الحدیث، ضعیف اور مجروح راوی ہے جس کے بارے میں محدثین کرام فرماتے ہیں:

۱۔ امام احمد بن حنبل فرماتے ہیں: ”مضطرب الحدیث“، ”ضعیف“۔ (میزان الاعتدال فی نقد الرجال: ج ۲، ص ۵۰۸؛ الجرح والتعديل: ج ۵، ص ۲۵۲)

۲۔ امام یحییٰ بن معین فرماتے ہیں: ”ضعیف، لیس بشیء، لا یحتج بحدیثہ“۔ (میزان الاعتدال فی نقد الرجال: ج ۲، ص ۵۰۸؛ الجرح والتعديل: ج ۵، ص ۲۵۲؛ کتاب المجر وحین لابن حبان: ج ۲، ص ۵۶)

۳۔ امام نور الدین الہیثمی فرماتے ہیں: ”ضعفه الجمهور“۔ (مجمع الزوائد: ج ۴، ص ۴۰۶)

۴۔ امام ابو حاتم الرازی فرماتے ہیں: ”ضعفه النسائی“، ”یكتب حدیثه ولا یحتج به“۔ (میزان الاعتدال فی نقد الرجال: ج ۲، ص ۵۰۸؛ الجرح والتعديل: ج ۵، ص ۲۵۲)

۵۔ امام النسائی فرماتے ہیں: ”ضعیف“۔ (تاریخ مدینة السلام: ج ۱۱، ص ۴۹۷؛ الضعفاء والمتروکین للنسائی: ص ۲۰۷)

۶۔ امام ابن حبان فرماتے ہیں: ”کان ممن ینفرد بالمقلوبات عن الاثبات، وکان ذلك من سوء حفظه وکثرة خطئه“۔ (کتاب المجر وحین: ج ۲، ص ۵۶)

۷۔ امام علی بن المدینی فرماتے ہیں: ”کان عند أصحابنا ضعیفا“، ”وماحدث به بالعراق فهو مضطرب“۔ (تاریخ مدینة السلام: ج ۱۱، ص ۴۹۶؛ تاریخ بغداد: ج ۱۰، ص ۲۲۸)

۸۔ ابو حفص عمرو بن علی فرماتے ہیں: ”عبد الرحمن بن أبي الزناد ضعیف“، ”کان عبد الرحمن لا یحدث عن عبد الرحمن بن أبي الزناد“۔ (تاریخ مدینة السلام: ج ۱۱، ص ۴۹۷)

۹۔ امام عبد الرحمن بن المہدی فرماتے ہیں: ”خطط علی أحادیث عبد الرحمن بن أبي الزناد“۔ (تاریخ بغداد: ج ۱۰، ص ۲۲۸)

۱۰۔ امام محمد بن سعد فرماتے ہیں: ”کان یضعف لروایتہ عن أبيه“۔ (تاریخ مدینۃ السلام: ج ۱۱، ص ۴۹۷؛ تاریخ بغداد: ج ۱۰، ص ۲۲۸)

۱۱۔ امام صالح بن محمد فرماتے ہیں: ”قد روی عن أبيه أشياء لم يروها غيره“۔ (تاریخ مدینۃ السلام: ج ۱۱، ص ۴۹۷؛ تاریخ بغداد: ج ۱۰، ص ۲۲۸)

۱۲۔ امام زکریا بن یحییٰ الساجی فرماتے ہیں: ”فيه ضعف“۔ (تہذیب التہذیب: ج ۲، ص ۵۰۵؛ تاریخ بغداد: ج ۱۰، ص ۲۲۸)

۱۳۔ علامہ ابن حجر فرماتے ہیں: ”صدوق، تغیر حفظہ لما قدم بغداد“۔ (تقریب لابن حجر) تعجب کی بات ہے کہ جس حدیث کے تمام راوی ثقہ، عادل اور حافظ الحدیث ہیں اس حدیث کو زبیر علی زئی صاحب امام دارمی کے بلا دلیل قول پر واہی (کمزور) کہہ رہے ہیں اور جس حدیث کا راوی (عبدالرحمن بن ابی الزناد) سخت ضعیف ہے اس حدیث کو صرف امام دارمی کے قول پر ائمہ محدثین کی تمام جرحوں کو نظر انداز کرتے ہوئے صحیح قرار دے رہے ہیں اور ان کے قول سے استدلال کر رہے ہیں۔ اب اسے ان کی ناقص و متعصب تحقیق کہا جائے یا اندھی تقلید، اس بات کا فیصلہ میں قارئین پر چھوڑتا ہوں۔

امام ابن ترکمانی نے امام دارمی کی جرح کا جواب کچھ اس طرح سے دیا ہے کہ:

”قلت کیف یكون هذا الطريق واھیا ورجالہ؟ ثقات فقد رواه عن النهشلي جماعة من الثقات ابن مھدی واحمد بن یونس وغیرہما واخرجه ابن ابی شیبۃ فی المصنف عن وکیع عن النهشلي والنہشلي اخرج له مسلم والترمذی والنسائی وغیرہم ووثقه ابن حنبل وابن معین وقال أبو حاتم شیخ صالح یکتب حدیثہ ذکرہ ابن ابی حاتم وقال الذہبی فی کتابہ رجل صالح تکلم فیہ ابن حبان بلا وجه وعاصم تقدم ذکرہ وابوہ کلیب بن شہاب اخرج له أبو داود والترمذی والنسائی وابن ماجہ وقال محمد بن سعد کان ثقۃ“۔ ”میں (ابن ترکمانی) کہتا ہوں اس کی سند اور رجال کمزور کیسے ہو سکتے ہیں؟ جب کہ اس کے تمام راوی ثقہ ہیں اس کو نہشلی سے روایت کیا ہے ثقہ لوگوں کی جماعت نے ابن مھدی اور احمد بن یونس وغیرہم نے اور تخریج کی اس روایت کی امام ابن ابی شیبہ نے مصنف میں وکیع عن النهشلي سے۔ اور امام مسلم، امام ترمذی اور امام نسائی وغیرہم نے نہشلی سے

روایت لی۔ امام احمد اور ابن معین نے توثیق کی ہے۔ اور امام ابو حاتم نے شیخ صالح کہا اور امام ابن ابی حاتم نے اس کا ذکر کیا اور کہا کہ اس کی حدیث لکھی جاتی ہے۔ اور امام ذہبی نے اپنی کتاب میں کہا کہ نیک آدمی ہے ابن حبان نے بلا وجہ اس پر کلام کیا۔ عاصم کا ذکر پہلے ہو چکا ہے اور اس کے باپ کلیب بن شہاب سے امام ابو داؤد، امام ترمذی، امام نسائی اور امام ابن ماجہ نے روایت لی اور امام محمد بن سعد نے ثقہ کہا۔ (الجوہر النقی: ج ۲، ص ۷۹)

امام ابن ترکمانی مزید لکھتے ہیں:

”فکیف یکون هذا الطريق واهیا بل الذی روی من الطريق الواهی هو ما رواه ابن ابی رافع عن علی لان فی سندہ عبد الرحمن بن ابی الزناد وقد تقدم ذکره فی الباب السابق“۔ ”یہ سند کیسے کمزور ہو سکتی ہے بلکہ کمزور سند وہ ہے جو کہ ابن ابی رافع نے حضرت علی رضی اللہ عنہ سے روایت کی ہے۔ کیونکہ اس کی سند میں عبد الرحمن بن ابی الزناد (ضعیف) ہے۔ اس کا ذکر پچھلے باب میں گزر چکا ہے۔“ (الجوہر النقی: ج ۲، ص ۷۹)

امام ابن ترکمانی ایک اور جگہ لکھتے ہیں:

”قلت ابن ابی الزناد هو عبد الرحمن قال ابن حنبل مضطرب الحدیث وقال هو وابو حاتم لا یجنج به وقال عمرو بن علی ترکہ“۔ ”میں (ابن ترکمانی) کہتا ہوں کہ ابن ابی الزناد عبد الرحمن ہے اور امام احمد نے کہا کہ وہ مضطرب الحدیث ہے اور انہوں نے اور امام ابو حاتم نے کہا اس سے احتجاج (دلیل) نہیں کیا جاسکتا۔ اور عمرو بن علی نے اسکو ترک کر دیا۔“ (الجوہر النقی: ج ۲، ص ۷۳)

امام طحاوی امام دارمی کی جرح کا جواب دیتے ہوئے فرماتے ہیں:

”فَحَدِيثُ عَلِيٍّ رَضِيَ اللَّهُ عَنْهُ، إِذَا صَحَّ، فَفِيهِ أَكْثَرُ الْحُجَّةِ لِقَوْلِ، مَنْ لَا يَرَى الرَّفْعَ“۔ ”پس جب حدیث حضرت علی رضی اللہ عنہ صحیح ہو چکی ہے تو اس میں تارکین رفع یدین کے لیے بھاری حجت ہے۔“ (شرح معانی الآثار: ج ۱، ص ۲۵۵، رقم ۱۳۵۶)

امام طحاوی امام دارمی کی پیش کردہ رفع یدین والی حدیث کے بارے میں فرماتے ہیں:

”وَحَدِيثُ ابْنِ أَبِي الزِّنَادِ حَطًّا“۔ اور (عبدالرحمن) بن ابی الزناد کی (رفع یدین والی) روایت (اس کے ضعیف ہونے کی وجہ سے) خطا ہے۔ (شرح معانی الآثار: ج ۱، ص ۲۵۵، رقم ۱۳۵۶)

امام طحاویؒ ایک اور جگہ فرماتے ہیں:

”أَنَّ يَكُونُ فِي نَفْسِهِ سَقِيمًا“۔ کہ یہ روایت (امام دارمی کی رفع یدین کی پیش کردہ حدیث) خود اپنے آپ میں ضعیف ہے۔ (شرح معانی الآثار: ج ۱، ص ۲۵۵، رقم ۱۳۵۴)

امام دقیق بن العید شافعیؒ نے اپنی کتاب الامام میں امام دارمیؒ کی جرح کا تعاقب کرتے ہوئے فرماتے ہیں:

”وتعقبه ابن دقيق العيد في الامام بان ما قاله ضعيف، فإنه جعل رواية الرفع مع حسن الظن بعليّ - في ترك المخالفة، دليلاً على ضعف هذه الرواية، وخصمه يعكس الأمر، ويجعل فعل عليّ بعد الرسول صلى الله عليه وسلم دليلاً على نسخ ما تقدم“۔ امام ابن دقیق نے اس کا تعاقب کیا اور فرمایا، امام دارمی نے جو کچھ کہا ہے وہ ضعیف ہے کیونکہ انہوں نے بقول خود رفع یدین کی روایت کو جو کہ حضرت علی کرم اللہ وجہہ سے مروی ہے ترک رفع یدین کے عمل کے ضعیف ہونے پر حضرت علی کرم اللہ وجہہ پر حسن ظن کرتے ہوئے دلیل پکڑی ہے تو اس صورت میں مخالف (احناف) کو بھی حق پہنچتا ہے کہ وہ معاملہ میں اس کے برعکس کر کے حضرت علی کرم اللہ وجہہ کے ترک رفع یدین کے عمل کو رسول ﷺ کے بعد حسن ظن کرتے ہوئے دلیل کے طور پر رفع یدین کے لیے نسخ بنا ڈالے۔ (التعليق المجد: ص ۹۲؛ نصب الراية: ج ۱، ص ۴۱۳)

مندرجہ بالا تحقیقی دلائل اور ائمہ محدثین کے جو بات سے یہ بات ثابت ہو گئی کہ عبدالرحمن بن ابی الزناد ایک مجہول راوی ہے اور امام دارمیؒ کا حضرت علی رضی اللہ عنہ کی ترک رفع یدین والی حدیث (جس کے تمام راوی ثقہ ہیں) کے مقابلے میں اس مجہوم راوی کی حدیث کو فوقیت دینا اور اس سے استدلال کرنا صحیح نہیں ہے۔

اب ہم آتے ہیں عقلی دلائل کہ طرف۔ اگر چند لمحوں کے لئے عبدالرحمن بن ابی الزناد کے ضعف کو بھلا کر اس کی بیان کردہ رفع یدین والی حدیث کو صحیح تسلیم کر لیا جائے تو بھی امام دارمیؒ کا ترک رفع والی حدیث کو وہی (کمزور) کہنا غلط ہے کیونکہ اگر دو صحیح احادیث میں تعارض آجائے تو اس بناء پر کسی ایک حدیث کو ضعیف نہیں کہا جاسکتا بلکہ یہ کہا جائے گا کہ دونوں میں سے ایک حدیث نسخ ہے اور دوسری منسوخ ہے۔

امام طحاویؒ (۳۲۱ھ) فرماتے ہیں کہ: ”اولاً تو رفع یدین والی حضرت علی رضی اللہ عنہ کی حدیث میں رفع یدین کا ذکر عبد الرحمن بن ابی الزناد کی خطا ہے، ثانیاً حضرت علی رضی اللہ عنہ کے بارے میں یہ سوچا بھی نہیں جاسکتا کہ ایک سنت کو وہ خود روایت بھی کریں اور پھر خود خلاف سنت نماز بھی پڑھیں۔ ایک دفعہ بھی وہ ایک نماز بھی سنت کے مطابق نہ پڑھیں۔ اس سے تو یہ ثابت ہوا کہ رفع یدین کی حدیث حضرت علی رضی اللہ عنہ کے نزدیک منسوخ تھی۔“ (شرح معانی الآثار: ج ۱، ص ۲۵۵، رقم ۱۳۵۴)

امام طحاویؒ کی تحریر سے یہ بات واضح ہو جاتی ہے کہ رفع یدین کرنے والی حدیث منسوخ ہوئی ہے لیکن ہم امام طحاویؒ کے قول پر اکتفاء نہ کرتے ہوئے قارئین کرام کے لئے اس بات کی تحقیق کئے دیتے ہیں کہ کونسی حدیث ناسخ ہے اور کونسی منسوخ۔ اس بات کا پتہ لگانا بھی کوئی مشکل بات نہیں ہے کیونکہ اس بات کا پتہ لگانے کے لئے ہمیں یہ دیکھنا پڑے گا کہ حضرت علی رضی اللہ عنہ کا آخری عمل رفع یدین تھا یا ترک رفع یدین۔

تاریخ اس بات کی شاہد ہے کہ حضرت عمر فاروق کے عہد خلافت میں ملک عراق فتح ہونے کے بعد حضرت سعد بن ابی وقاص رضی اللہ عنہ نے آپ کی اجازت سے ۱۷ ہجری میں کوفہ شہر آباد کیا، قبائل عرب میں سے فصحاء کو آباد کیا گیا۔ حضرت عمر فاروق نے حضرت عبد اللہ بن مسعود جیسے جلیل القدر صحابی کو وہاں بھیجا، تاکہ وہ قرآن و سنت کی روشنی میں لوگوں کی رہنمائی فرمائیں۔ حضرت عمر فاروقؓ نے حضرت عبد اللہ بن مسعودؓ کے بارے میں فرمایا کہ وہ علم سے بھرا ہوا ایک ظرف ہے۔ حضرت علی مرتضیٰ کے عہد خلافت میں جب دار الخلافہ کوفہ منتقل کر دیا گیا تو کوفہ علم کا گہوارہ بن گیا۔ صحابہ کرامؓ اور تابعینؓ عظام کی ایک جماعت، خاص کر حضرت عبد اللہ بن مسعودؓ اور ان کے شاگردوں نے اس بستی کو علم و عمل سے بھر دیا۔ صحابہ کرامؓ کے درمیان فقیہ کی حیثیت رکھنے والے حضرت عبد اللہ بن مسعودؓ کا علمی ورثہ حضرت امام ابو حنیفہؒ کے مشہور استاد حضرت حماد الکوفیؒ اور مشہور تابعین حضرت ابراہیم نخعی و حضرت علقمہ کے ذریعہ امام ابو حنیفہ تک پہنچا۔ حضرت حمادؒ صحابی رسول حضرت انس بن مالکؓ کے بھی سب سے قریب اور معتمد شاگرد ہیں۔ حضرت حمادؒ کی صحبت میں امام ابو حنیفہؒ ۱۸ سال رہے اور حضرت حمادؒ کے انتقال کے بعد کوفہ میں ان کی مسند پر امام ابو حنیفہؒ کو ہی بٹھایا گیا۔ غرضیکہ امام ابو حنیفہؒ حضرت عبد اللہ بن مسعودؓ کے علمی ورثہ کے وارث بنے۔ اسی وجہ سے امام ابو حنیفہؒ حضرت عبد اللہ بن مسعودؓ کی روایات اور ان کے فیصلہ کو ترجیح دیتے

ہیں، مثلاً کتب احادیث میں وارد حضرت عبداللہ بن مسعودؓ کی روایات کی بنا پر امام ابوحنیفہؒ نے نماز میں رکوع سے قبل وبعد رفع یدین نہ کرنے کو راجح قرار دیا۔

## کوفہ میں کتنے صحابہ کرامؓ سکونت پذیر تھے

۱- ”قال الامام الحافظ المحدث قتادة بن دعامة (متوفى ۱۸ ھ) نزل الكوفة الف وخمسون رجلاً من اصحاب النبي ﷺ واربعة وعشرون من اهل بدر“۔ (الكنى والاسماء للردولابي: ج ۱، ص ۳۸۵، رقم ۱۳۵۹)

۲- ”قال الامام الحافظ المحدث الفقيه ابراهيم (متوفى ۹۶ ھ) قال هبط الكوفة ثلاثمائة من اصحاب الشجرة وسبعون من اهل بدر“۔ (طبقات لابن سعد: ج ۶، ص ۴)

۳- ”قال الامام الحافظ المحدث احمد العجلي الكوفي (متوفى ۲۶۱ ھ) في تاريخه نزل الكوفة الف وخمسمائة من اصحاب النبي ﷺ“۔ (تاريخ الثقب للعجلي: ص ۵۱۷، باب قمين نزل الكوفة وغيرها من الصحابة، بيروت: فتح القدير لابن همام: ج ۱، ص ۹۱؛ وشرح النقاية لعلی القاری: ج ۱، ص ۲۰)

۴- امام الحافظ ومحدث حاکم نیشاپوری الشافعیؒ (متوفی ۴۰۵ ھ) نے یوں لکھا: ”ذکر من سكن الكوفة من اصحاب رسول الله ﷺ“ اور یہ لکھنے کے بعد ۴۹ صحابہ کرامؓ کے نام ذکر کئے ہیں۔ (معرفت علوم الحدیث للحاکم: ص ۱۹۱)

۵- ”قال الامام الحافظ المحدث ابو الخير محمد السخاوی الشافعی (متوفى ۹۰۲ ھ) والكوفة ونزلها الى ان قال وخلق من اصحابه“۔ (الاعلان بالتوثیح للسخاوی: ص ۲۹۵)

## ترک رفع یدین بعد الافتتاح پر پندرہ سو صحابہ کرامؓ سے زائد عامل تھے

۱- ”قال الامام الحافظ المحدث ابو عيسى الترمذی شافعی (متوفى ۲۷۹ ھ) وَبِهِ يَقُولُ عَيْرٌ وَاحِدٍ مِنْ أَهْلِ الْعِلْمِ مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ، وَالتَّابِعِينَ، وَهُوَ قَوْلُ سُفْيَانَ الثَّوْرِيِّ، وَأَهْلِ الْكُوفَةِ“۔ (جامع ترمذی: باب ماجاء أنَّ النَّبِيَّ صَلَّى اللَّهُ عَلَيْهِ وَسَلَّمَ لَمْ يَرْفَعْ إِلَّا نِيَّ أَوَّلِ مَرَّةٍ، ج ۱، ص ۱۸۵)

۲- ”والامام الحافظ المحدث ابو عبد الله المزوري السمرقندی الشافعی (متوفى ۲۹۴ ھ) في كتابه في رفع الیدین من الكتاب الكبير لا يعلم مصرّاً من الامصار ينسب الى اهل العلم قديماً (اي الصحابة التابعين



تھی کے علم کے شہر و دار الخلافہ کوفہ کے تمام اہل علم صحابہ و تابعین سب کے سب ترکِ رفع یدین کے قائل تھے۔ اس کا جواب وہی ہے جو امام طحاوی نے دیا ہے کہ ان تمام اشخاص کے نزدیک رفع یدین منسوخ ہو گیا تھا اور اس منسوخیت کی سب سے بڑی دلیل حضرت علی رضی اللہ عنہ اور حضرت عبداللہ بن مسعود رضی اللہ عنہ جیسے جلیل القدر اور فقیہ صحابہ کی بیان کردہ احادیث اور حضرت علی رضی اللہ عنہ اور حضرت عبداللہ بن مسعود رضی اللہ عنہ سمیت پندرہ سو (۱۵۰۰) صحابہ کرام کا اپنا عمل تھا جو ترکِ رفع الیدین عند الرکوع والسجود کے قائل تھے۔

اعتراض نمبر ۳: ”زبیر علی زئی صاحب اپنی کتاب نور العینین کے صفحہ نمبر ۱۶۵ پر تیسرا اعتراض نقل کرتے ہوئے لکھتے ہیں: ”امام شافعی نے اسے غیر ثابت کہا ہے۔“ (السنن الکبریٰ للبیہقی: ج ۲، ص ۸۱)

جواب نمبر ۳: زبیر علی زئی صاحب سے گزارش ہے کہ وہ امام شافعی کی جرح کے مکمل الفاظ نقل کر دیں تاکہ قارئین کو یہ اندازہ ہو سکے کہ امام شافعی کی جرح کی کیا حیثیت ہے۔ کیونکہ مبہم الفاظ کی جرح و تعدیل کے میدان میں کوئی حیثیت نہیں۔

حقیقت یہ ہے کہ زبیر علی زئی صاحب نے اس جرح کو نقل کرنے میں نا انصافی سے کام لیا ہے کیونکہ انہوں نے اس جرح کی سند نقل نہیں کی۔ زبیر علی زئی صاحب چونکہ یہ جانتے تھے کہ اگر انہوں نے سند نقل کر دی تو ان کا دعویٰ جھوٹا ثابت ہو جائے گا لہذا انہوں نے سند نقل نہ کرنے میں ہی اپنی عافیت سمجھی۔ اس جرح کی سند امام بیہقی سے لے کر امام زعفرانی تک نامعلوم ہے۔ لہذا زئی صاحب نامعلوم اسناد سے عام مسلمانوں کو گمراہ کر رہے ہیں۔ امام بیہقی نے اس جرح کی سند کو معلق اور منقطع نقل کیا ہے جو کہ جمہور کے نزدیک ضعیف اور مردود ہے۔

امام بیہقی نے اس جرح کو ان الفاظ میں نقل کیا ہے: ”قَالَ الرَّعْفَرَانِيُّ قَالَ: الشَّافِعِيُّ فِي الْقَدِيمِ: وَلَا يَثْبُتُ عَنْ عَلِيٍّ وَابْنِ مَسْعُودٍ، يَعْنِي مَا رَوَوْهُ عَنْهُمَا مِنْ أَنَّهُمَا كَانَا لَا يَرْفَعَانِ أَيْدِيَهُمَا فِي شَيْءٍ مِنَ الصَّلَاةِ إِلَّا فِي تَكْبِيرَةِ الْإِفْتِتَاحِ“۔ (السنن الکبریٰ للبیہقی: ج ۲، ص ۸۱)

اس جرح کی سند منقطع ہے کیونکہ امام بیہقی اور امام حسن بن محمد بن الصباح الزعفرانی کے درمیان ملاقات ثابت نہیں۔ امام زعفرانی کی وفات ۲۵۹ یا ۲۶۰ ہجری میں ہوئی جبکہ امام بیہقی کی پیدائش ۳۸۴ ہجری کو ہوئی، یعنی اس وقت

تو امام بیہقی پیدا بھی نہیں ہوئے تھے جب امام الزعفرانی نے یہ بات کہی ہوگی تو یہ کیسے ممکن ہے کہ امام بیہقی نے خود ان سے یہ بات سن لی ہو؟ اس سے ثابت ہوتا ہے کہ امام بیہقی اور امام زعفرانی کے درمیان سندن معلوم اور منقطع ہے۔ لہذا یہ جرح ضعیف اور مردود ہے اور زبیر علی زئی صاحب کا امام شافعی کی جرح سے استدلال باطل و مردود ہے۔ اگر زبیر علی زئی صاحب کی پیش کردہ اس جرح کو صحیح تسلیم کر لیا جائے تو بھی اعتراض باطل ہے کیونکہ امام شافعی کا یہ قول قدیم ہے جبکہ امام شافعی کا بعد والا قول اس کے برعکس ہے۔

امام شافعی کے جواب میں علامہ علاؤ الدین المارذینی فرماتے ہیں: ”قلت تقدیم تصحیح الطحاوی ذلک عن والسند بذلک صحیح کما روئیت مقدم علی النافی۔ قول الشافعی بعد ذلک“۔ ”میں کہتا ہوں کہ پہلے امام طحاوی کی تصحیح گزر چکی ہے اور اس کی سند بھی صحیح ہے اور ثابت نفی پر مقدم ہوتا ہے۔ امام شافعی کے بعد والا قول بھی یہی ہے کہ ان دونوں حضرات (یعنی حضرت علی رضی اللہ عنہ اور حضرت عبداللہ بن مسعود رضی اللہ عنہ) سے ترک رفع یدین ثابت ہے“۔ (الجواہر النقی: ج ۲، ص ۷۹)

اعتراض نمبر ۴: ”زبیر علی زئی صاحب اپنی کتاب نور العینین کے صفحہ نمبر ۱۶۵ پر چوتھا اعتراض نقل کرتے ہوئے لکھتے ہیں: ”امام احمد نے گویا اس کا انکار کیا ہے“۔ (المسائل احمد: ج ۱، ص ۳۴۳)

جواب نمبر ۴: زبیر علی زئی صاحب نے یہ اعتراض نقل کرنے میں بہت نا انصافی و منافقت کا ثبوت دیا ہے۔ امام احمد نے نہ تو اس حدیث کی سند پر کلام کیا ہے اور نہ ہی متن کا انکار کیا مگر زبیر علی زئی صاحب نے عوام کو گمراہ کرنے کے لیے اسے بھی اعتراض بنا ڈالا۔ اس اعتراض کی اصل حقیقت جاننے کے لئے سب سے پہلے امام احمد کا قول نقل کر دیتے ہیں تاکہ قارئین کو سمجھنے میں آسانی ہو۔

امام عبداللہ بن احمد اپنے والد امام احمد بن حنبل سے نقل کرتے ہیں کہ: ”قال ابی لم یروہ عن عاصم غیر ابی بکر النهشلی ما اعلمہ“۔ ”میرے والد (امام احمد) نے کہا کہ عاصم (بن کلیب) سے ابو بکر نہشلی کے علاوہ کسی اور نے روایت نہیں کی جو میں جانتا ہوں۔ (یعنی حضرت علی رضی اللہ عنہ سے مروی ترک رفع یدین والی حدیث عاصم بن کلیب سے ابو بکر نہشلی نے روایت کی ہے)“۔ (العلل و معرفة الرجال: رقم ۷۱)

امام احمد بن حنبلؒ کے قول سے یہ بات ثابت ہوتی ہے کہ انہوں نے اس حدیث کا انکار نہیں کیا بلکہ سند میں عاصم بن کلیب سے ابو بکر نہشلی کے (منفرد) اکیلے روایت کرنے کے بارے میں کہا ہے۔

اصول حدیث کی رو سے ثقہ راوی کی روایت قبول ہوتی ہے چاہے وہ (منفرد) اکیلا ہی کیوں نہ ہو ایک ہی سند میں۔ دوسری بات یہ کہ امام احمدؒ نے یہاں عاصم بن کلیب کا اس روایت میں (منفرد) اکیلا ہونا یقینی طور پر نہیں کہا بلکہ "اعلمہ" کہا ہے یعنی "اپنے علم کے مطابق" کہا ہے ورنہ ابو بکر نہشلی کی متابعت محمد بن ابان (ضعیف راوی) نے کر رکھی ہے۔ اس سے ثابت ہوتا ہے اس حدیث کی سند میں ابو بکر نہشلی (منفرد) اکیلے راوی نہیں ہیں۔

اگرچہ اس روایت میں ابو بکر نہشلی (منفرد) اکیلے ہی کیونکہ نہ ہوں پھر بھی اس کی روایت قبول کی جائے گی جب تک کوئی اس سے زیادہ اوثق راوی مخالفت نہ کرے اس کی روایت میں۔ اس کے برعکس یہ قول امام احمدؒ کا اپنا قول نہیں ہے بلکہ ان کے بیٹے عبداللہ بن احمدؒ کا ہے کیونکہ المسائل لاحمد ان سے روایت ہے۔ اور ان کا فہم امام احمدؒ کے فہم سے زیادہ مضبوط نہیں۔

ایک عرب عالم و مشہور محدث بشیر علی عمر اس روایت میں امام احمدؒ کے قول کی وضاحت کرتے ہوئے لکھتے ہیں: "و فی هذه الرواية ينفي الامام احمد العلم بوجود متابع لابى بكر النهشلى، و هذا دون مطلق النفي و مع ذلك فهم ابنه عبدالله انه ينكره، و هذا لمعرفة بان من منهجة اطلاق الانكار على الحديث الذى تفرد به رواية- و ابو بكر النهشلى هو ابو بكر بن عبدالله بن قطف و قد ثقة احمد و الصحيح ان هذا الحديث لم ينفرد بروايته عن عاصم بن كليب، فقد تابعه محمد بن ابان عن عاصم بمثله، اخرج محمد بن الحسن الشيبانى و ذكره الدارقطنى تعليقا، و لعل من اجل هذا لم يجزم امام احمد ينفي وجود المتابع له، بل نفى علمه بذلك فحسب"۔ "اس روایت میں امام احمد اس بات کی نفی کرتے ہیں کہ ان کے علم کے مطابق ابو بکر نہشلی کے لیے کوئی متابع نہیں۔ اس سے یہ تو ثابت نہیں ہوتا کہ اس کا کوئی دوسرا متابع موجود نہ ہو۔ دوسری بات یہ کہ ان کے بیٹے نے یہ سمجھا کہ امام احمد نے متابع کی نفی کی لہذا یقینی طور پر نہیں کہا جاسکتا کہ ان کا بیٹا جو سمجھے وہ صحیح بھی ہو۔ ابو بکر نہشلی سے مراد ابو بکر بن عبداللہ بن قطف ہیں ان کو امام احمدؒ نے ثقہ قرار دیا ہے۔ صحیح یہ ہے کہ عاصم بن کلیب سے یہ حدیث کلیب سے روایت کرنے میں منفرد نہیں بلکہ عاصم سے محمد بن ابان نے ان کی متابعت کی ہے۔ امام محمدؒ

نے اس کی تخریج کی اور امام دارقطنی نے اسے تعلقاً ذکر کیا۔ اس لیے امام احمد نے یقینی طور پر اس کی متابعت کی نفی نہیں کی بلکہ یہ کہا کہ میرے علم کے مطابق اس کا کوئی متابعت نہیں۔ لہذا امام احمد نے متابعت کا انکار کیا ہے (حدیث کا نہیں) مگر اس کا متابعت بھی ثابت ہو چکا ہے۔ اگر متابعت نہ بھی ہوتا پھر بھی یہ روایت اصول حدیث کے مطابق صحیح ہے۔ (المنہج امام احمد: ج ۲، ص ۷۸۹)

اعتراض نمبر ۵: ”زبیر علی زئی صاحب اپنی کتاب نور العینین کے صفحہ نمبر ۱۶۵ پر پانچواں اعتراض نقل کرتے ہوئے لکھتے ہیں: ”امام بخاری نے جرح کی ہے۔“ (جزء رفع الیدین للبخاری: ص ۱۱)

جواب نمبر ۵-۱: زبیر علی زئی صاحب نے امام بخاری کا نام لیکر بہت ہی بڑا جھوٹ بولا ہے۔ زبیر علی زئی صاحب میں اگر علمی ذوق ہے اور وہ اپنے اس دعویٰ میں سچے ہیں تو ان سے درخواست ہے کہ برائے مہربانی امام بخاری کی جرح کے الفاظ نقل کر دیں۔

حقیقت تو یہ ہے کہ امام بخاری نے نہ تو اس حدیث کی سند پر کوئی کلام کیا ہے اور نہ ہی اس کے متن پر کوئی اعتراض کیا ہے بلکہ انہوں نے یہاں عبید اللہ کی حدیث کو عاصم بن کلیب کی حدیث پر ترجیح دی ہے۔

امام بخاری کے الفاظ یہ ہیں: ”قَالَ الْبُخَارِيُّ: وَرَوَى أَبُو بَكْرِ النَّهْشَلِيُّ عَنْ عَاصِمِ بْنِ كَلَيْبٍ، عَنْ أَبِيهِ أَنَّ عَلِيًّا رَضِيَ اللَّهُ عَنْهُ رَفَعَ يَدَيْهِ فِي أَوَّلِ التَّكْبِيرِ ثُمَّ لَمْ يَعْذُ بَعْدُ، وَحَدِيثُ عُبَيْدِ اللَّهِ أَصَحُّ مَعَ أَنَّ حَدِيثَ كَلَيْبٍ هَذَا لَمْ يَحْفَظْ رَفَعَ الْأَيْدِي، وَحَدِيثُ عُبَيْدِ اللَّهِ هُوَ شَاهِدٌ“۔ ”بخاری نے کہا: اور ابو بکر النهشلی نے عاصم بن کلیب عن ابیہ (کی سند) سے روایت کیا کہ بے شک علی نے تکبیر کے شروع میں رفع یدین کیا پھر اس کے بعد اعادہ نہیں کیا۔ اور عبید اللہ کی حدیث زیادہ صحیح ہے۔ ساتھ اس کے کلیب کی اس حدیث میں رفع یدین کو یاد نہیں رکھا گیا اور عبید اللہ کی حدیث گواہ ہے۔“ (جزء رفع الیدین للبخاری: ص ۱۱)

امام بخاری کے الفاظ سے واضح ہو گیا کہ امام بخاری نے اپنے موقف کی تائید میں اس حدیث پر عبید اللہ کی حدیث کو ترجیح دی ہے۔ لیکن یہاں خود امام بخاری سے تسابُل ہو گیا ہے۔ کیونکہ عبید اللہ کی حدیث کیسے صحیح ہو سکتی ہے جب کہ اس کی سند میں وہی عبد الرحمن بن ابی الزناد ضعیف راوی موجود ہے جس کو ہم اوپر جمہور محدثین سے ضعیف ثابت کر چکے ہیں۔ عبید اللہ کی حدیث کی سند اور متن درج ذیل یہ ہیں:

”حَدَّثَنَا إِسْمَاعِيلُ بْنُ أَبِي أُوَيْسٍ، حَدَّثَنَا ابْنُ أَبِي الزِّنَادِ، عَنْ مُوسَى بْنِ عُقْبَةَ، عَنْ عَبْدِ اللَّهِ بْنِ الْفَضْلِ، عَنْ عَبْدِ الرَّحْمَنِ بْنِ هُرْمَزٍ الْأَعْرَجِ، عَنْ عُبَيْدِ اللَّهِ بْنِ أَبِي رَافِعٍ، عَنْ عَلِيِّ بْنِ أَبِي طَالِبٍ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ إِذَا قَامَ إِلَى الصَّلَاةِ الْمَكْتُوبَةِ كَبَّرَ، وَرَفَعَ يَدَيْهِ حَذْوَ مَنْكِبَيْهِ، وَإِذَا أَرَادَ أَنْ يَرْكَعَ، وَيَضَعُهُ إِذَا رَفَعَ رَأْسَهُ مِنَ الرُّكُوعِ، وَلَا يَرْفَعُ فِي شَيْءٍ مِنْ صَلَاتِهِ، وَهُوَ قَاعِدٌ، وَإِذَا قَامَ مِنَ السُّجُودَيْنِ رَفَعَ يَدَيْهِ كَذَلِكَ، وَكَبَّرَ“۔ (جزء رفع اليدين للبخاري: ص ۱۱)

مندرجہ بالا حدیث کے ایک راوی پر ہم پہلے ہی تبصرہ کر چکے ہیں اور اس کے راوی عبد الرحمن بن ابی الزناد کو جمہور محدثین کی جرحوں سے ضعیف ثابت کر چکے ہیں۔ لہذا اس پر مزید کلام کرنے کی گنجائش باقی نہیں رہی۔ ویسے بھی یہ کہاں کا انصاف اور عقل کی بات ہوئی کہ جس حدیث کے تمام راویوں پر جرح کا ایک حرف بھی نہ ہو اور اس کے تمام راوی ثقہ و عادل ہوں اس حدیث پر ایک ضعیف اور مجروح راوی (جسے جمہور محدثین نے ضعیف قرار دیا ہو) کی حدیث کو ترجیح دی جائے۔ اب اگر زبیر علی زئی صاحب اور ان کے متبعین صرف امام بخاری کے قول پر ایک ضعیف حدیث کو صحیح حدیث پر ترجیح دیتے ہیں تو یہ امام بخاری کی اندھی تقلید کے سواء اور کچھ نہیں۔

جواب نمبر ۵-۲: دوسرا جواب یہ کہ اس جرح کی سند امام بخاری تک صحیح نہیں ہے۔ حافظ ابن حجر عسقلانی نے اس سند کو اس طرح نقل کیا ہے:

”أَخْبَرَنَا الشَّيْخُ الْإِمَامُ الْعَلَامَةُ الْحَافِظُ الْمُتَمَنُّ بِقِيَّةِ السَّلَفِ زَيْنُ الدِّينِ أَبُو الْفَضْلِ عَبْدُ الرَّحْمَنِ بْنُ الْحُسَيْنِ بْنِ الْعِرَاقِيِّ وَالشَّيْخُ الْإِمَامُ الْحَافِظُ نُورُ الدِّينِ عَلِيُّ بْنُ أَبِي بَكْرٍ الْهَيْثَمِيُّ بِقِرَاءَتِي عَلَيْهِمَا قَالَا: أَخْبَرَنَا الشَّيْخَةُ الصَّالِحَةُ أُمُّ مُحَمَّدٍ بِنْتُ الْعَرَبِ بِنْتُ مُحَمَّدِ بْنِ عَلِيٍّ بْنِ أَحْمَدَ بْنِ عَبْدِ الْوَاحِدِ بْنِ الْبُخَارِيِّ قَالَتْ: أَخْبَرَنَا جَدِّي الشَّيْخُ فَخْرُ الدِّينِ بْنُ الْبُخَارِيِّ قِرَاءَةً عَلَيْهِ وَأَنَا حَاضِرَةٌ وَإِجَازَةً لِمَا يَرَوِيهِ قَالَ: أَخْبَرَنَا أَبُو حَفْصِ عُمَرُ بْنُ مُحَمَّدِ بْنِ مَعْمَرِ بْنِ طَبْرَزْدَ سَمَاعًا عَلَيْهِ أَخْبَرَنَا أَبُو غَالِبِ أَحْمَدُ بْنُ الْحَسَنِ بْنِ الْبِنَاءِ أَخْبَرَنَا أَبُو الْحُسَيْنِ مُحَمَّدُ بْنُ أَحْمَدَ بْنِ حَسَنُونَ النَّزْبِيُّ أَخْبَرَنَا أَبُو نَصْرِ مُحَمَّدُ بْنُ أَحْمَدَ بْنِ مُوسَى الْمَلَا حِمِّي أَخْبَرَنَا أَبُو إِسْحَاقَ مُحَمَّدُ بْنُ إِسْحَاقَ بْنِ مَحْمُودِ الْخَزَاعِيِّ قَالَ: أَخْبَرَنَا الْإِمَامُ أَبُو عَبْدِ اللَّهِ مُحَمَّدُ بْنُ إِسْمَاعِيلَ بْنِ

إِبْرَاهِيمَ الْبُخَارِيِّ“۔ (جزء رفع اليدين: ص ۱۱)

اس سند میں ابواسحاق محمود بن اسحاق الخزاعی مجہول راوی موجود ہے جس کی جمہور محدثین سے توثیق ثابت نہیں۔ باقی زبیر علی زئی صاحب کا یہ کہنا کہ حافظ ابن حجر عسقلانی نے اس کی ایک روایت کو نقل کر کے اسے "حسن" کہا ہے اور یہ امام ابن حجر کے نزدیک صدوق ہے۔ یہ بھی زبیر علی زئی صاحب کا بہت بڑا جھوٹ ہے۔ کیونکہ ابن حجر عسقلانی نے دو ضعیف روایت کی اسناد کو لکھ پھر متابع کو دیکھا تو اسی حدیث کی سند میں محمود بن اسحاق الخزاعی مجہول راوی کی متابعت ایک ضعیف راوی کر رہا تھا، اس لیے حافظ ابن حجر عسقلانی نے اس حدیث کو حسن کہا وہ بھی حسن لغیرہ کی قسم میں۔ (حوالے کے لئے دیکھیں حافظ ابن حجر عسقلانی کی کتاب موافقة الخبر الخبر: ج ۲، ص ۴۱۷)

اگر کسی محدث نے جزء رفع الیدین کی کسی روایت سے بطور حوالہ استدلال کیا ہے تو اس سے یہ کیسے لازم ہو گیا کہ ان کے نزدیک جزء رفع الیدین کی پوری کتاب کی توثیق ثابت ہے۔ محدثین نے اگر جزء رفع الیدین کی کسی حدیث سے استدلال کیا ہے تو وہ حدیث دوسری کتابوں میں بھی تو موجود ہیں اور اس بات پر تو سب کا اتفاق ہے کہ جزء رفع الیدین میں بہت سی ضعیف روایات بھی رقم ہیں۔ دوسری بات یہ کہ اگر اس طرح سے کسی کتاب کی توثیق ثابت ہوتی ہے تو پھر تفسیر ابن عباس جس کا اصل نام "تنویر المقباس" ہے۔ جو کہ تفسیر جمعہ ابو طاہر محمد بن یعقوب الفیروز آبادی الشافعی (المتوفی: ۸۱۷ھ) کی تصنیف ہے۔ "تنویر المقباس فی تفسیر ابن عباس" کے صفحہ اول پر درج ہے کہ یہ مکمل تفسیر ذیل کی سند سے مروی ہے: "محمد بن مروان السدی عن محمد بن السائب الکلبی عن ابی صالح عن ابن عباس"۔ اس کتاب کو صرف اس بنیاد پر درجہ صحت حاصل نہیں کیونکہ محمد بن مروان اگر اس سند (عن کلبی عن ابی صالح عن ابن عباس) سے روایت کرے تو یہ پوری سند "سلسلۃ الکذب (جھوٹ کا سلسلہ)" کہلاتی ہے۔ حالانکہ اس کتاب میں بھی بہت سی ایسی روایات درج ہیں جن کی تصدیق دوسری کتابوں سے ہوتی ہیں جن سے بہت سے محدثین نے استدلال بھی کیا ہے تو کیا ان محدثین کے اس استدلال سے یہ کتاب صحیح تسلیم کی جاتی ہے؟ اگر نہیں تو پھر محدثین کرام کا جزء رفع الیدین سے کسی حدیث کا حوالہ نقل کرنے سے بھی اس کتاب کی توثیق ثابت نہیں ہوتی۔ لہذا یہ ثابت ہو گیا کہ کسی محدث کا کسی کتاب سے کچھ استفادہ کرنے سے یہ لازم نہیں ہوتا کہ یہ پوری کی پوری کتاب ان کی نظر میں صحیح ہے۔

جلیل القدر محدث و مفسر شاہ عبدالعزیز محدث دہلوی فرماتے ہیں: ”دراحوال این ہر دو کتاب تفصیلاً اطلاع نیست“۔ ”ان دونوں کتابوں (کتاب رفع الیدین للبخاری و کتاب الجمعہ للنسائی) کے تفصیلی حالات کا کچھ پتہ نہیں چلا“۔ (اردو فارسی بستان الحدیث: ص ۲۲۲)

ایک بریلوی عالم مولانا غلام مصطفیٰ نوری صاحب لکھتے ہیں: ”امام بخاریؒ سے اس رسالے کو روایت کرنے والا محمود بن اسحاق الخزاعی ہے جو کہ مجہول ہے بطریق محدثین اس کی توثیق ثابت نہیں ہے“۔ (ترک رفع الیدین: ص ۴۱۳)

امام ابن حجر عسقلانیؒ نے اپنی کسی بھی کتاب میں محمود بن اسحاق الخزاعی مجہول راوی کو "صدوق" نہیں لکھا۔ لہذا یہ جرح ابو اسحاق محمود بن اسحاق الخزاعی مجہول راوی کی وجہ سے ضعیف اور مردود ثابت ہوئی۔

ایک شبہ کا ازالہ: اکثر غیر مقلدین حضرات یہ دعویٰ کرتے ہیں کہ جزء رفع الیدین کی دوسری سند بھی موجود ہے جس میں ابو اسحاق محمود بن اسحاق الخزاعی مجہول راوی موجود نہیں ہے۔ اور وہ سند محمد بن مقاتل المرزوقی سے روایت ہے۔ حقیقت یہ ہے کہ یہ اول درجے کا جھوٹ اور کذب ہے کیونکہ محمد بن مقاتل تو امام بخاریؒ کے استاذ ہیں پھر وہ جزء رفع الیدین کیسے روایت کر سکتے ہیں؟

حافظ ابن حجر عسقلانیؒ نے اپنی سند سے جزء رفع الیدین کی دو اسناد لکھی ہیں۔ ان دونوں اسناد میں ابو اسحاق محمود بن اسحاق الخزاعی مجہول راوی موجود ہے اور اس کا کوئی متابع بھی نہیں ہے۔ غیر مقلدین حضرات محمد بن مقاتل کی جس سند کا دعویٰ کرتے ہیں کہ اس سے دوسری سند بھی روایت ہے، اس سند کا حافظ ابن حجر عسقلانیؒ نے کہیں ذکر تک نہیں کیا۔ جس سے ثابت ہوتا ہے کہ یہ غیر مقلدین حضرات کا آئمہ محدثین پر جھوٹا الزام ہے ورنہ اس کا حقیقت میں سے دور دور کا تعلق بھی نہیں۔

ابھی حال ہی میں زبیر علی زئی صاحب نے جزء رفع الیدین کی تعلیق و تخریج کی ہے لیکن انہوں نے بھی محمد بن مقاتل کی سند کا کوئی ذکر نہیں کیا اور نہ ہی یہ کہا کہ اس کی کوئی دوسری سند بھی موجود ہے۔ اگر دوسری سند ہوتی تو زبیر علی زئی صاحب ضرور پیش کرتے۔ اس سے ثابت ہوتا ہے کہ دوسری کوئی سند موجود ہی نہیں ہے۔ یہ صرف اور صرف بے عقل لوگوں کا جھوٹ ہے۔

حافظ ابن حجر عسقلانیؒ کی وہ دو اسناد جن سے جزء رفع الیدین مروی ہے یہ ہیں:

۱- ”كتاب رفع اليدين في الصلاة له قرأته على الحافظين أبي الفضل وأبي الحسن بسامعها له بقراءة الأول على أم مُحَمَّد سِتَّ الْعَرَب بنت مُحَمَّد بن عَلِي بن أحمد بن عبد الواحد قالت أُنْبَأَنَا جدي حضوراً وإجازةً وأخبرنا به الكمال أحمد بن علي بن عبد الحق إذنا مشافهة أُنْبَأَنَا الحافظان أبو الحجاج المزي وأبو مُحَمَّد البرزالي قالا أُنْبَأَنَا أبو العباس أحمد ابن شيبان وزَيْنَب بنت مكي زاد المزي وأُنْبَأَنَا علي بن أحمد بن عبد الواحد قال الثلاثة أُنْبَأَنَا أبو حفص عمر بن مُحَمَّد بن طبرزد أُنْبَأَنَا أحمد بن الحسن ابن البناء أُنْبَأَنَا أبو الحسين مُحَمَّد بن أحمد بن حسنون أُنْبَأَنَا أبو نصر الملاحمي أُنْبَأَنَا الخُزَاعِي أُنْبَأَنَا البخاري“ -

۲- ”وقرات سنده عالياً على مريم بنت الأذرعي وإجازتي لجميعة عن يونس بن أبي إسحاق عن أبي الحسن بن المقير عن أبي الفضل بن ناصر عن أبي القاسم ابن أبي عبد الله بن منده أُنْبَأَنَا أحمد بن مُحَمَّد بن الحسين فيما كتب إلينا أُنْبَأَنَا محمود بن إسحاق بن محمود بن منصور الخُزَاعِي به“ - (الكتاب المعجم المفهرس أو تجريد آسانيد الكتب المشهورة والأجزاء المنثورة المؤلف: أبو الفضل أحمد بن علي بن محمد بن أحمد بن حجر العسقلاني [المتوفى: ۸۵۲ھ]، ج ۱، ص ۶۱، رقم ۱۰۶)

قارئین خود پڑھ سکتے ہیں کہ حافظ ابن حجر عسقلانی کی دونوں اسناد میں ابواسحاق محمود بن اسحاق الخزاعی مہول راوی موجود ہے اور ان اسناد میں اس کا کوئی متابع بھی موجود نہیں۔ اور محمد بن مقاتل کی سند اور روایت کا نام و نشان تک نہیں۔

اصل حقیقت یہ ہے کہ محمد بن مقاتل المروزی امام بخاری کے حدیث کے استاد ہیں اور امام بخاری خود ان سے روایت حدیث روایت کرتے ہیں جس کا ثبوت یہ ہے:

”حَدَّثَنَا مُحَمَّدٌ قَالَ: حَدَّثَنَا الْبُخَارِيُّ قَالَ: حَدَّثَنَا مُحَمَّدُ بْنُ مُقَاتِلٍ، قَالَ: أُنْبَأَنَا عَبْدُ اللَّهِ، قَالَ: أَخْبَرَنَا يُونُسُ، عَنِ الزُّهْرِيِّ، قَالَ: أَخْبَرَنَا أَبُو سَلَمَةَ بْنُ عَبْدِ الرَّحْمَنِ، أَنَّ أَبَا هُرَيْرَةَ، رَضِيَ اللَّهُ عَنْهُ قَالَ: سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: «مَنْ أَدْرَكَ مِنَ الصَّلَاةِ رَكْعَةً وَاحِدَةً فَقَدْ أَدْرَكَهَا» قَالَ مُحَمَّدُ الزُّهْرِيُّ: وَتَرَى لِمَا بَلَّغْنَا عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ أَنَّهُ: «مَنْ أَدْرَكَ مِنَ الْجُمُعَةِ رَكْعَةً وَاحِدَةً فَقَدْ أَدْرَكَ» - (جزء القراءة خلف الإمام [المنسوب للبخاري]، ص ۱۵۲، رقم ۱۳۵)

اس سند کو آپ دیکھیں اس میں ابواسحاق محمود بن اسحاق الخزاعی مجہول راوی امام بخاریؒ سے روایت کر رہا ہے اور امام بخاریؒ محمد بن مقاتل سے روایت کر رہے ہیں۔

اس کتاب میں دوسری سند بھی کچھ اس طرح سے موجود ہے:

”حَدَّثَنَا مُحَمَّدٌ قَالَ: حَدَّثَنَا الْبُخَارِيُّ قَالَ: حَدَّثَنَا مُحَمَّدُ بْنُ مُقَاتِلٍ، قَالَ: حَدَّثَنَا النَّضْرُ، قَالَ: أَنْبَأَنَا يُونُسُ، عَنْ أَبِي إِسْحَاقَ، عَنْ أَبِي الْأَخْوَصِ، عَنْ عَبْدِ اللَّهِ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِقَوْمٍ كَانُوا يَقْرَأُونَ الْقُرْآنَ فَيَجْهَرُونَ بِهِ: «خَلَطْتُمْ عَلَيَّ الْقُرْآنَ»- (جزء القراءة خلف الإمام [المنسوب للبخاري]، ص ٦٠، رقم ١٦٦)

اس میں بھی وہی راوی موجود ہے جس سے ثابت ہوتا ہے کہ محمد بن مقاتل امام بخاریؒ کے استاد ہیں اور انہوں نے امام بخاریؒ سے جزء رفع الیدین کی کتاب کی روایت نہیں کی۔ جزء رفع الیدین کی کتاب کا راوی صرف ایک ہے وہ ہے محمود بن اسحق جو کہ مجہول راوی ہے۔ باقی دوسری سند آج تک کوئی غیر مقلد محدث ثابت نہیں کر پایا ہے اور نہ ہی قیامت تک ثابت کر سکے گا۔ (انشاء اللہ)

محمد بن مقاتل المروزی کا امام بخاریؒ کا حدیث کے استاد ہونے کے دلائل درج ذیل ہے:

۱۔ امام کلابازیؒ لکھتے ہیں: ”مُحَمَّدُ بْنُ مُقَاتِلِ بْنِ أَبِي الْحَسَنِ الْمُرُوْزِيِّ الْمَجَاوِرِ بِمَكَّةَ سَمِعَ عَبْدِ اللَّهِ بْنِ الْمُبَارَكِ وَوَكَيْعًا وَخَالِدَ بْنَ عَبْدِ اللَّهِ وَأَسْبَاطَ بْنَ مُحَمَّدٍ وَالنَّضْرَ بْنَ شُمَيْلٍ وَالْحِجَّاجَ الْأَعْوَرَ رَوَى عَنْهُ الْبُخَارِيُّ فِي (الْعِلْمِ) وَ (الْهَيْبَةِ) وَ (تَفْسِيرِ النَّسَاءِ) مَاتَ سَنَةَ سِتِّ وَعِشْرِينَ وَمِائَتَيْنِ قَالَهُ الْبُخَارِيُّ“۔ (الكتاب: الهداية والإرشاد في معرفة أهل الثقة والسداد، المؤلف: أحمد بن محمد بن الحسين بن الحسن، أبو نصر البخاري الكلاباذي [المتوفى: ٣٩٨هـ]، ج ٢، ص ٦٨١، رقم ١١٠٣)

۲۔ خطیب بغدادی شافعیؒ لکھتے ہیں: ”محمد بن مقاتل، أبو الحسن المروزي الكسائي: نزل بغداد، وحدث بها عن: عبد الله بن المبارك، وعباد بن العوام، ويحيى بن عبد الملك بن أبي غنينة، وخلف بن خليفة، ووكيع بن الجراح، وأبي عاصم النبيل- روى عنه: أحمد بن حنبل؛ ومحمد بن إسماعيل البخاري في صحيحه، ومحمد بن إسحاق الصغاني، وجعفر بن محمد بن شاعر الصائغ، وغيرهم“۔ (الكتاب: تاريخ بغداد وذيوه المؤلف:

أبو بكر أحمد بن علي بن ثابت بن أحمد بن مهدي الخطيب البغدادي [المتوفى: ٢٦٣هـ]، الناشر: دار الكتب العلمية - بيروت، ج ٢، ص ٢١، رقم ١٦٤٩)

٣- امام ذہبی لکھتے ہیں: ”محمد بن مقاتل، أبو الحسن المُرُوَزيّ الكِسائيّ، ولقبه رخ - [الوفاة: ٢٢١-٢٣٠هـ] رَوَى عَنْ: ابن المبارك، وخالد بن عبد الله، وخالف بن خليفة، وأوس بن عبد الله بن بريدة، وابن عيينة، وابن وهب، ومبارك بن سعيد الثوري، وطائفة - وَعَنْهُ: البخاري، وإبراهيم الحريّ، وأبو زرعة، ومحمد بن إسحاق الصغاني، وإسماعيل سمويه، وأحمد بن سيار المروزي، ومحمد بن عبد الرحمن السامي، ومحمد بن علي الصائغ، ومحمد بن أيوب بن الضريس، وخلق“ - (تاريخ الإسلام ووفيات المشاهير والأعلام المؤلف: شمس الدين أبو عبد الله محمد بن أحمد بن عثمان بن قايماز الذهبي [المتوفى: ٤٢٨هـ] المحقق: الدكتور بشار عواد معروف، ج ٥، ص ٦٩٠، رقم ٢٠٦)

٤- خطيب بغدادی لکھتے ہیں: ”محمد بن مقاتل، أبو الحسن المروزي - سمع: عبد العزيز الدراوردي، وعبد الله بن المبارك، وعباد بن العوام، ويحيى بن عبد الملك بن أبي غنية، وهشياً - روى عنه: أحمد بن حنبل، ومحمد بن إسماعيل البخاري، وأبو زرعة، وأبو حاتم الرازيان، وإسماعيل بن عبد الله العبدي الأصبهاني، ومحمد بن عبد الرحمن الشامي، وغيرهم“ - (تجريد الأسماء والكنى المذكورة في كتاب المتفق والمفترق للخطيب البغدادي، ج ٢، ص ٢٢٢)

مندرجہ بالا تمام آئمہ حدیث کے اقوال سے ثابت ہو گیا کہ محمد بن مقاتل امام بخاری کے استاد ہیں اور امام بخاری نے ان سے احادیث نقل کی ہیں۔ اور محمد بن مقاتل نام کا ایسا کوئی دوسرا راوی موجود نہیں جو امام بخاری کا شاگرد ہو اور اس نے امام بخاری سے جزء رفع الیدین کتاب روایت کی ہو۔

اعتراض نمبر ٦: ”زبیر علی زئی صاحب اپنی کتاب نور العینین کے صفحہ نمبر ١٦٥ پر اپنا چھٹا اعتراض نقل کرتے ہوئے لکھتے ہیں: ”ابن ملقن نے اسے ضعیف لایصح عنہ کہا“ - (البدرا المنیر: ج ٣، ص ٢٩٩)

جواب نمبر ٦: امام ابن ملقن کی جرح کے الفاظ بالکل مبہم ہیں اور مبہم الفاظ کی جرح و تعدیل کے میدان میں کوئی حیثیت نہیں۔ اصول حدیث کی رو سے محض حدیث کے ضعیف ہونے کا دعویٰ کر دینے سے حدیث موضوع یا باطل نہیں

ہو جاتی جب تک کہ وجوہ طعن ثابت نہ ہو۔ اگر اس طرح سے کسی بھی محدث کی مبہم جرح کو قبول کر لیا جائے تو پھر کتب احادیث میں سے کوئی بھی حدیث اور کوئی بھی کتاب نہ بچ پائے گی، کیونکہ ہر حدیث پر یا احادیث کی کتابوں پر کسی نہ کسی محدث کی جرح کے الفاظ ملتے ہیں۔ مثال کے طور پر صحیح بخاری جیسی اصح الکتب پر بھی ائمہ محدثین سے جرح کے الفاظ منقول ہیں۔ ہم یہاں بطور مثال چند جرحیں پیش کئے دیتے ہیں:

۱۔ میزان الاعتدال میں ہے: "كما امتنع ابو ذرعة و ابو حاتم من رواية عن تلميذه [أى ابن المدينى] محمد [أى البخارى] لاجل مسألة اللفظ"۔ "جیسا کہ ابو ذرعه اور ابو حاتم نے ان [علی بن المدینی] کے شاگرد [امام بخاری] سے الفاظ قرآن کے اختلاف کی بناء پر روایت کرنا ترک کر دیا"۔  
 "وقال عبد الرحمن بن ابى حاتم كان ابو ذرعة تركه الرواية عند من اجل ما كان منه فى تلك المحنة"۔  
 "عبد الرحمن بن ابی حاتم فرماتے ہیں کہ اس آزمائش کی بناء پر ابو ذرعه نے امام بخاری سے روایت کرنا ترک کر دیا"۔  
 (میزان الاعتدال)

۲۔ حافظ الحدیث ابو عبد اللہ محمد بن مندہ (ولادت ۳۱۰ھ، وفات ۳۹۵ھ) نے بخاری کو مدلسین میں شمار کیا ہے: "عده ابو عبد اللہ محمد بن مندہ فى رسالة شروط الائمة من المدلسين حيث قال اخرج البخارى فى كتبه قال لنا فلان وهى اجازة و قال فلان وهى تدليس"۔ "ابو عبد اللہ محمد بن مندہ نے بخاری کو اپنے رسالہ "شروط الائمة" میں مدلسین میں شمار کیا ہے۔ چنانچہ فرمایا کہ بخاری نے اپنی کتابوں میں اس طرح روایتیں بیان کی ہیں کہ ہم نے فلاں سے کہا "یہ اجازت ہے" اور فلاں نے کہا "یہ تدلیس ہے"۔ (شرح مختصر جرجانی: ص ۲۱۵)

۳۔ دارقطنی اور حاکم نے کہا ہے کہ اسحق بن محمد بن اسماعیل سے بخاری کا حدیث روایت کرنا معیوب سمجھا گیا ہے: "قال الدار قطنى والحاکم عيب على البخارى اخرج حديثه"۔ "دارقطنی اور حاکم نے فرمایا کہ روایت حدیث میں بخاری پر الزام لگایا گیا ہے"۔ (مقدمہ فتح الباری: ص ۴۵۱)

۴۔ دارقطنی اور حاکم کا مطلب یہ ہے کہ اسحاق بن محمد کو بخاری نے ثقہ خیال کر لیا حالانکہ وہ ضعیف ہیں۔ ثقہ اور ضعیف میں امتیاز نہ کر سکے اور اسماعیل نے بخاری کے اس فعل پر تعجب کیا ہے کہ ابو صالح جہنی کی منقطع روایت کو صحیح

سمجھتے ہیں اور متصل کو ضعیف: "وقد عاب ذلك الاسماعيل على البخاري وتعجب منه كيف يحتج باحاديثه حيث يقلقها فقال هذا عجب يحتج به اذا كان منقطعا ولا يحتج به اذا كان متصلا"۔ "اسماعيل نے بخاری پر اس کا الزام لگایا اور تعجب کیا کہ ابو صالح جہنی کی احادیث سے کیونکہ استدلال کرتے ہیں جب کہ وہ متصل نہیں ہیں فرمایا یہ اور زیادہ عجیب بات ہے کہ حدیث منقطع کو قابل حجت اور متصل کو ضعیف سمجھتے ہیں"۔ (مقدمہ فتح الباری: ص ۴۸۳)

مندرجہ بالا ائمہ محدثین کی جرحوں کے مطابق تو صحیح بخاری کی احادیث ضعیف ثابت ہوتی ہیں لیکن آج ہم مسلمان صحیح بخاری کو قرآن کے بعد اصح الکتاب کا درجہ دیتے ہیں حالانکہ امام بخاریؒ پر کی جانے والی جرحوں میں ائمہ محدثین نے وجوہ طعن بھی بیان کیا ہے کہ امام بخاریؒ پر یہ الزام تھا کہ وہ قرآن کے الفاظ کو مخلوق قرار دیتے تھے۔ امام ابن ملقنؒ کی جرح کے الفاظ یہ ہیں:

”وَأَمَّا الْأَثَارُ فَأَثَرُ عَلِيِّ رَضِيَ اللَّهُ عَنْهُ ضَعِيفٌ لَا يَصِحُّ عَنْهُ، وَمِمَّنْ ضَعَفَهُ الْبُخَارِيُّ ثُمَّ رُوِيَ تَضْعِيفُهُ عَنِ سُفْيَانَ الثَّوْرِيِّ، وَرَوَى الْبَيْهَقِيُّ فِي سُنَنِهِ وَخِلَافَاتِهِ عَنْ عُثْمَانَ الدَّارِمِيِّ أَنَّهُ قَالَ: قَدْ رُوِيَ هَذَا الْحَدِيثُ عَنْ عَلِيٍّ مِنْ هَذَا الطَّرِيقِ الْوَاهِي“۔ (البدرا المنير: ج ۳، ص ۴۹۹)

امام ابن ملقنؒ کی جرح کے مکمل الفاظ کے مطالعے سے معلوم ہوتا ہے کہ امام ابن ملقنؒ نے اس حدیث پر تحقیق سے کام نہیں لیا بلکہ خود کوئی تحقیق کرنے کے بجائے امام بخاریؒ اور سفیان ثوریؒ کی ضعیف الاسناد والی جرحوں پر اعتماد کیا۔ جبکہ امام بخاریؒ کی جرح کی سند میں محمود بن اسحاق مجہول راوی ہے اور امام سفیان ثوریؒ کی سند میں امام بخاریؒ کی ملاقات امام عبد الرحمن بن مہدی سے ثابت نہیں لہذا یہ سند منقطع ہے اور امام دارمی کی جرح خود ضعیف ہے کیونکہ ان کی پیش کردہ روایت میں عبد الرحمن بن ابی الزناد ضعیف راوی موجود ہے اور امام شافعیؒ کی جرح کی سند میں امام بیہقیؒ سے لے کر امام زعفرانیؒ تک سند نامعلوم اور منقطع ہے۔ امام ابن ملقنؒ ان تمام ضعیف جرحوں سے دھوکہ کھا گئے اور خود ان سے دلیل لے بیٹھے۔ امام ابن ملقنؒ اگر یہاں خود تحقیق کرتے اور راویوں کی چھان پھٹک کرتے تو اس حدیث کو کبھی ضعیف نہ کہتے حالانکہ اس حدیث کی سند میں ایک راوی بھی ضعیف نہیں ہے۔ لہذا جب ثابت ہو گیا کہ یہ تمام جرحیں

ضعیف ہیں تو امام ابن ملقنؒ کی جرح خود بخود ضعیف اور غیر مفسر ثابت ہو گئی۔ اصول حدیث کے مطابق زبیر علی زئی صاحب کا امام ابن ملقنؒ کی مبہم جرح پیش کرنا بھی غلط ثابت ہوا۔

لہذا تحقیق سے یہ بات ثابت ہو گئی کہ حضرت علی رضی اللہ عنہ کی ترکِ رفع یدین والی حدیث پر زبیر علی زئی صاحب کی پیش کردہ تمام جرحیں ضعیف اور مردود ہیں اور ترکِ رفع یدین کی حدیث حضرت علی رضی اللہ عنہ سے باسند صحیح ثابت ہے۔

اعتراض نمبر ۷-۱: ”زبیر علی زئی صاحب اپنی کتاب نور العینین کے صفحہ نمبر ۱۶۵ پر اپنا ساتواں اعتراض نقل کرتے ہوئے دعویٰ کرتے ہیں کہ: ”جمہور محدثین کے نزدیک یہ اثر ضعیف و غیر ثابت ہے لہذا اس سے استدلال مردود ہے۔“ (نور العینین: ص ۱۲۵)

جواب نمبر ۷-۱: زبیر علی زئی صاحب کے علمی و تحقیقی معیار کا اندازہ ان کی تحریر سے بخوبی لگایا جاسکتا ہے کہ موصوف صرف ۶ محدثین کی مبہم اور ضعیف و منقطع جرحوں کو پیش کر کے کتنا بڑا جھوٹ بول رہے ہیں کہ جمہور محدثین کے نزدیک یہ روایت ضعیف ہے۔ حالانکہ اس کا حقیقت سے دور دور کا واسطہ بھی نہیں ہے۔ لگتا ہے زبیر علی زئی صاحب کے نزدیک صرف ۶ محدثین کی مبہم اور ضعیف و منقطع جرحیں ہی جمہور ہیں۔ جس فرقے کے عالموں کا یہ حال ہے اس کے جہلا کا کیا حال ہو گا۔ اللہ بچائے ان جیسے متعصب عالموں کی ناقص تحقیق سے۔ (آمین)

زبیر علی زئی صاحب کے اس باطل دعویٰ پر ہم اس حدیث کی تصحیح کرنے والے ائمہ محدثین کے نام بمع حوالہ جات پیش کیئے دیتے ہیں:

۱۔ امام طحاویؒ فرماتے ہیں: ”حدیث علی اذا صح“۔ (شرح معانی الآثار: ج ۱، ص ۱۵۵، رقم ۱۳۵۶)

۲۔ امام بدر الدین عینیؒ فرماتے ہیں: ”صحیح علی شرط مسلم“۔ (عمدة القاری شرح صحیح بخاری: ج ۵، ص ۲۷۳)

۳۔ امام دارقطنیؒ فرماتے ہیں: ”موقوفا صوابا“۔ (العلل الدر قطنی: ج ۴، ص ۱۰۶)

۴۔ امام ابن ترکمانیؒ فرماتے ہیں: ”رجالہ ثقات“۔ (الجوہر النقی: ج ۲، ص ۷۸)

۵۔ امام ابن دقیق العیدؒ فرماتے ہیں: ”مائل بہ تصحیح“۔ (نصب الرایۃ: ج ۱، ص ۴۱۳)

۶۔ امام زبیریؒ فرماتے ہیں: ”و هو اثر صحیح“۔ (نصب الرایۃ: ج ۱، ص ۴۰۶)

۷۔ حافظ ابن حجر عسقلانیؒ لکھتے ہیں: ”رجالہ ثقات“۔ (الدرایۃ: ج ۱، ص ۱۵۳)

۸۔ امام مغطائیؒ فرماتے ہیں: ”مائل بہ تصحیح“۔ (شرح ابن ماجہ: ج ۱، ص ۱۴۷۳)

۹۔ امام قاسم بن قطلوبغاؒ لکھتے ہیں: ”سندہ ثقات“۔ (التعریف والاخبار: ص ۳۰۹)

۱۰۔ ملا علی قاریؒ فرماتے ہیں: ”مائل بہ تصحیح“۔ (اسرار المرفوعہ: ج ۱، ص ۴۹۴)

اعتراض نمبر ۷-۲: ”زبیر علی زئی صاحب اپنی کتاب نور العینین کے صفحہ نمبر ۱۶۵ پر اپنا ساواں اعتراض نقل کرتے ہوئے مزید لکھتے ہیں: ”اس حدیث میں رکوع کا ذکر نہیں ہے، یعنی یہ عام ہے اور رفع الیدین والی روایات (من جملہ

حدیث علیؑ) خاص ہیں اور یہ اصول ہے کہ خاص عام پر مقدم ہوتا ہے“۔ (نور العینین: ص ۱۲۵)

جواب نمبر ۷-۲: زبیر علی زئی صاحب کے علمی و تحقیقی معیار کا اندازہ ان کی تحریر سے بخوبی لگایا جاسکتا ہے کہ موصوف

اس حدیث میں رکوع کے رفع یدین کا ذکر نہ ہونے کی نشاندہی فرما رہے ہیں جبکہ غیر مقلدین حضرات کی طرف سے

رفع یدین کرنے پر پیش کی جانے والی صحیح بخاری کی احادیث میں رکوع کے رفع یدین کا ذکر تو ملتا ہے لیکن تیسری

رکعت کے لئے کھڑے ہوتے ہوئے کیئے جانے والے رفع یدین کا ذکر نہیں ملتا جبکہ غیر مقلدین حضرات تیسری

رکعت کے رفع یدین کو بھی فرض قرار دیتے ہیں۔ تو پھر زبیر علی زئی صاحب صحیح بخاری کی احادیث کو بطور دلیل کیوں

پیش کرتے ہیں جبکہ اس میں تیسری رکعت کے رفع یدین کا ذکر تک نہیں؟ اسی طرح سجدوں کا رفع یدین بھی بے شمار

صحیح احادیث میں ذکر ہوا ہے، لہذا اگر بعض احادیث میں سجدوں کے رفع یدین کا ذکر نہیں ملتا تو کیا یہاں موصوف کو

عام اور خاص کا فرق نظر نہیں آیا؟ یا پھر زئی صاحب یہاں یہ اصول بھول گئے کہ خاص عام پر مقدم ہوتا ہے؟

دوسری بات یہ کہ زبیر علی زئی صاحب حضرت علیؑ کی جس حدیث کی بنیاد پر عام اور خاص کا فرق بتا رہے ہیں وہ حدیث

عبدالرحمن بن ابی الزناد (مجهول راوی) کی وجہ سے ضعیف ہے جس کے ضعف کو ہم اوپر ائمہ محدثین کی جرحوں سے

ثابت کر چکے ہیں لہذا حضرت علیؑ کی ترک رفع یدین والی بالکل صحیح سند پر عبدالرحمن بن ابی الزناد (مجهول راوی) کی

سند کو عام اور خاص کے فرق کے ساتھ پیش کرنا باطل اور مردود ثابت ہوا۔

اعتراض نمبر ۷-۳: ”زبیر علی زئی صاحب اپنی کتاب نور العینین کے صفحہ نمبر ۱۶۵ پر اپنا ساتواں اعتراض نقل کرتے ہوئے مزید لکھتے ہیں: ”پھر منکرین رفع الیدین قنوت اور عیدین میں کیوں رفع یدین کرتے ہیں۔“ (نور العینین: ص ۱۲۵)

جواب نمبر ۷-۳: زبیر علی زئی صاحب کے اس منطقی اعتراض کا جواب یہ ہے کہ احناف نماز میں جن موقعوں (یعنی رکوع میں جاتے وقت، رکوع سے اٹھتے وقت، سجدے میں جاتے اور اٹھتے وقت، دونوں سجدوں کے درمیان، دوسری رکعت کے شروع میں، تیسری رکعت کے شروع میں اور سلام پھیرتے وقت) کے رفع یدین کو منسوخ مانتے ہیں ان تمام موقعوں پر رسول اللہ ﷺ سے رفع یدین کرنا بھی ثابت ہے اور نہ کرنا بھی جبکہ اس کے برعکس نماز عیدین اور نماز وتر میں جن موقعوں پر احناف رفع یدین کرتے ہیں ان موقعوں پر رسول اللہ ﷺ سے رفع یدین کرنے کی دلیل تو ملتی ہے لیکن نہ کرنے کی دلیل نہیں ملتی۔ اسی لئے ہم (احناف) ان موقعوں پر رفع یدین کرتے ہیں۔ دوسری بات یہ کہ نماز عیدین میں نہ اذان دی جاتی ہے اور نہ اقامت (تکبیر) کہی جاتی ہے اور اس کے پڑھنے کا طریقہ بھی عام نمازوں سے بالکل مختلف ہے لہذا اس کو نماز پنجگانہ سے مشابہت دینا اور اس کے حکم کا اطلاق کرنا عقل سے بالاتر ہے۔

تیسری بات یہ کہ ہم (احناف) نماز عیدین اور نماز وتر میں جن مقامات پر رفع یدین کرنے کے قائل ہیں وہ نماز پنجگانہ میں کیئے جانے والے رفع یدین کے مقامات سے بالکل الگ ہیں۔ لہذا اگر ہم نماز عیدین اور نماز وتر میں ان مقامات پر رفع یدین کے قائل ہوتے جن مقامات پر منسوخ سمجھتے ہیں تو اعتراض کی صورت بنتی تھی لیکن جب ہم ان نمازوں میں بھی ان مقامات پر رفع یدین کے قائل نہیں تو پھر اعتراض کس بات کا؟

غیر مقلدین حضرات کے اس اشکال پر ہمارا بھی حق بنتا ہے کہ ہم بھی کچھ اشکال پیش کریں۔ غیر مقلدین حضرات جو وتر کی تیسری رکعت میں بعد از رکوع رفع یدین کرنے کے بجائے عام دعا کی طرح ہاتھ اٹھا کر دعائے قنوت پڑھتے ہیں، کیا اس عمل کے بارے میں زبیر علی زئی صاحب یا کسی غیر مقلد کے پاس کوئی ایک صحیح صریح مرفوع حدیث ہے؟ اگر ہے تو ذرا پیش فرمائیں ورنہ اس قسم کے سطحی اعتراضات سے گریز فرمائیں۔

## دعاء قنوت میں رفع یدین کرنا صحابہ و تابعین رضی اللہ عنہم سے ثابت ہے، فتاویٰ علمائے حدیث

دعاء قنوت میں رفع یدین کرنا صحابہ و تابعین رضی اللہ عنہم سے ثابت ہے چنانچہ اسود سے روایت ہے کہ عبد اللہ بن مسعود رضی اللہ عنہ دعائے قنوت میں سینہ تک اپنے دونوں ہاتھ اٹھاتے تھے اور ابو عثمان نہدی سے روایت ہے کہ عمر رضی اللہ عنہ صبح کی نماز میں ہمارے ساتھ دعائے قنوت پڑھتے اور اپنے دونوں ہاتھ اٹھاتے یہاں تک کہ آپ کے دونوں بازو ظاہر ہو جاتے اور خلاص سے روایت ہے کہ میں نے عبد اللہ بن عباس کو دیکھا کہ نماز فجر کی دعائے قنوت میں اپنے بازو آسمان کی طرف لمبے کرتے اور ابو ہریرہ رضی اللہ عنہ ماہ رمضان میں دعائے قنوت کے وقت اپنے دونوں ہاتھ اٹھاتے اور ابو قلابہ اور مکحول بھی رمضان شریف کے قنوت میں اپنے ہاتھوں کو اٹھاتے اور ابراہیم سے قنوت وتر سے مروی ہے کہ وہ قرآء سے فارغ ہو کر تکبیر کہتے اور ہاتھ اٹھاتے پھر دعائے قنوت پڑھتے پھر تکبیر کہہ کر رکوع کرتے اور روایت ہے و کعب سے وہ روایت کرتا ہے محل سے وہ ابراہیم سے کہ ابراہیم نے محل کو کہا کہ قنوت وتر میں یوں کہا کرو اور و کعب نے اپنے دونوں ہاتھ کانوں کے قریب تک اٹھا کر بتلایا اور کہا کہ پھر چھوڑ دیوے ہاتھ اپنے عمر بن عبد العزیز نے نماز صبح میں دعائے قنوت کے لیے اپنے دونوں ہاتھ اٹھائے اور سفیان سے روایت ہے کہ صحابہ کرام رضی اللہ عنہم اس بات کو دوست رکھتے تھے کہ وتر کی تیسری رکعت میں قل هو اللہ احد پڑھ کر پھر تکبیر کہے اور دونوں ہاتھ اٹھاوے پھر دعائے قنوت پڑھے امام احمد رحمہ اللہ سے پوچھا گیا کہ قنوت میں اپنے دونوں ہاتھ اٹھاوے کہا ہاں مجھے یہ پسند آتا ہے۔ ابو داؤد نے کہا کہ میں نے امام احمد رحمہ اللہ کو اپنے دونوں ہاتھ اٹھاتے ہوئے دیکھا اسی طرح شیخ احمد بن علی المقریزی نے کی کتاب مختصر قیام اللیل میں ہے اور ابو مسعود اور ابو ہریرہ اور انس رضی اللہ عنہم سے بھی ان قاریوں کے بارے میں جو معونہ کے کنوئیں میں مارے گئے قنوت وتر میں دونوں ہاتھوں کا اٹھانا مروی ہے۔ انس رضی اللہ عنہ نے کہا کہ تحقیق میں نے رسول اللہ ﷺ کو ان لوگوں پر جنہوں نے قاریوں کو قتل کیا تھا ہاتھ اٹھا کر بد دعاء کرتے ہوئے دیکھا ہے۔ ایسے ہی بیہقی کی کتاب مسمیٰ معرفت میں ہے۔ حررہ عبد الجبار الغزنوی عفی عنہ (فتاویٰ غزنویہ: ص ۵۱) (فتاویٰ علمائے حدیث: جلد ۴، ص ۲۸۳)

آخر میں میں اس تحریر کا اختتام زیر علی زئی صاحب اور ان کے فرقے کے لوگوں کو زئی صاحب کی اپنی لکھی ہوئی عبارت کے حوالے سے نصیحت کرتے ہوئے کرتا ہوں۔

## امیر المؤمنین خلیفہ ہارون رشید رحمہ اللہ کے نزدیک حدیث رسول اللہ ﷺ پر طعن کرنے والا ملحد اور زندیق ہے

زبیر علی زئی صاحب اپنے رسالہ ماہنامہ الحدیث شمارہ نمبر ۶ صفحہ نمبر ۳ پر امیر المؤمنین خلیفہ ہارون رشید کا ایک واقع بیان کرنے کے بعد لکھتے ہیں: ”معلوم ہوا کہ امیر المؤمنین ہارون رشید کے نزدیک حدیث رسول اللہ ﷺ پر طعن کرنے والا ملحد اور زندیق ہے، آج کل بعض کلمہ گو لوگ کتاب و سنت کا مذاق اڑاتے ہیں اور اس بات سے غافل ہیں کہ ایک ایسا دن آنے والا ہے جب ہر انسان اپنے رب کے سامنے پیش ہوگا، جس نے نبی کریم ﷺ کی احادیث رد کی ہوں گی وہ اللہ تعالیٰ کو کیا جواب دے گا؟“۔ (رسالہ ماہنامہ الحدیث: شمارہ نمبر ۶ صفحہ نمبر ۳)

مجھے بڑے افسوس کے ساتھ کہنا پڑ رہا ہے کہ زبیر علی زئی صاحب حدیث رسول ﷺ پر طعن کرنے والوں کو ملحد اور زندیق بھی کہہ رہے ہیں اور خود بھی وہی کام کر رہے ہیں۔ زبیر علی زئی صاحب اور ان کے متبعین کے لئے یہ لمحہ فکریہ ہے کہ آج وہ بھی ترک رفع الیدین پر حضرت علی رضی اللہ عنہ کی بالکل صحیح سند و متن کی حدیث کو صرف مسلکی ہمایت اور فرقہ واریت کے سبب رد کر رہے ہیں اور اپنی ہی لکھی تحریر کی کھلی مخالفت کر رہے ہیں۔ زبیر علی زئی صاحب اور ان کے متبعین کو یہ سوچنا چاہیے کہ ایک ایسا دن آنے والا ہے جب ہر انسان اپنے رب کے سامنے پیش ہوگا، جس نے نبی کریم ﷺ کی صحیح احادیث رد کی ہوں گی وہ اللہ تعالیٰ کو کیا جواب دے گا؟